

జనరాజకీయం కోసం...


రూ॥ 10/-

లోక్ సత్తా టైమ్స్

సంపుటి-1 సంచికలు - 18,19

పక్షపత్రిక

సెప్టెంబర్ 16-30, అక్టోబరు 1-15, 2010



అక్టోబర్ 2

గాంధీ జయంతి సందర్భంగా ...



వి
జి




య
వ
ర



ర
ం



జి
ల్లా



**పగ సాధింపు చర్యలు ఆపితే,
నిన్నటి శత్రువులు
నేటి స్నేహితులు కాగలరు**

- మహాత్మాగాంధీ

లోకసత్తా పేజీల్లో...

జాతి ఐక్యతాదినం సెప్టెంబర్ 17.....	5
ఎవియంలపై లోక్ సత్తా వర్క్ షాప్	6
ఉస్మానియా ప్రతిష్ఠను మసకబార్చే ఘటన	7
రోడ్ల మరమ్మత్తులకు రు. వెయ్యి కోట్లు	8
లోక్ సత్తా వార్షికోత్సవాలు	10
అధికారం సిఎం పేషీలో కేంద్రీకృతం	11
అవినీతి నిరోధక చట్టం	12
సీవీసీ జాతీయ అవినీతి నిరోధక వ్యూహం	13
మున్సిపల్ దుర్గంధాన్ని పట్టించుకోండి	14
విద్యుత్ పై హేతుబద్ధ విధానం	15
యువత ఉపాధి అవకాశాలు	16
అవినీతిపై జాతీయస్థాయి పోరు	17
రాష్ట్ర రాజకీయంలో గ్లామర్ నేతలు	18
లోక్ సత్తా నాయకత్వ సదస్సు	20
మంచి పాలన కోసం	21
అసెంబ్లీలో డా॥ జేపీ	28
జిల్లాల సమాచారం	31

త్యాగాలు అక్కర్లేదు

కొద్ది సమయం కేటాయించండి

63 ఏళ్ళు పాలకులు రహస్యంగా చేసిన పనులను మౌనంగా భరించబట్టే ఈవేళ రాజకీయం దోపిడీకి ఆలవాలంగా మారింది. పాలనారహస్యాల్ని బట్టబయలు చేసి ప్రజాస్వామ్యాన్ని పరిరక్షించటంలో సమాచార హక్కు చట్టం (ఆర్టీఐ చట్టం) ఓ కీలక ఆయుధంగా ఉపయోగపడుతుంది. సమాచార హక్కు చట్టాన్ని మరింత మెరుగుపరచాలి. విద్యావ్యవస్థలోని వివిధ సమస్యలపై పోరాటానికి ఆర్టీఐని ఒక కీలకాయుధంగా విద్యార్థులు ఉపయోగించుకోవాలి.

రాజ్యాంగం సాక్షిగా ఒక మంత్రి ప్రమాణం చేసేటప్పుడే పరిపాలనకు సంబంధించిన రహస్యాలను పరిరక్షిస్తానని ప్రమాణం చేస్తారు. అక్కడ్నుంచే రహస్యాల సంస్కృతి మొదలవుతోంది. జాతీయ భద్రతతో ముడిపడిన నాలుగైదు అంశాలకు సంబంధించిన రహస్యాలను బయటపెట్టకుండా ఉండటంలో అర్థముంది. అయితే మిగిలిన అంశాల్లో రహస్యాలను కొనసాగించటం ప్రజల సార్వభౌమాధికారాన్ని కాలరాయటమే. రహస్యం నుంచి అవినీతి, ఆశ్రితపక్షపాతం, ఇతర జాడ్యాలు వేళ్ళూనుకుంటాయి. “ప్రజలకు వివరాల్ని చెప్పటం పాలనావ్యవస్థ బాధ్యత. సమాచార హక్కు చట్టం ప్రజలకు వరం కాదు, అది ప్రజల హక్కు”.

అయితే ప్రజల్లో చైతన్యం, వారి భాగస్వామ్యం లేకుండా ఏ చట్టం సద్వినియోగం కాదు. పోస్టాఫీసులో సేవల అవసరాన్ని గుర్తించి వాటిని వినియోగించుకునేందుకు సాధారణ పరిజ్ఞానాన్ని నేర్చుకున్నట్టే ఆర్టీఐ చట్టం సేవల్ని ఉపయోగించుకునేందుకు కూడా కొంత అవగాహనను పెంచుకోవాలి. “ప్రపంచంలోనే అత్యధికంగా చట్టాలున్న దేశం మనది. అయితే కేవలం చట్టాల రూపకల్పనతో మార్పు సాధ్యం కాదు. అవి పనిచేయటానికి క్రమపద్ధతిలో పనిచేసే వ్యవస్థల్ని నిర్మించటం అవసరం”.

అందుకే సమాచార హక్కు చట్టంతోపాటు నాణ్యమైన విద్య, ఆరోగ్యం, అవినీతి నిరోధక చట్టం, అధికార వికేంద్రీకరణ వంటి మార్పులు సాధించి మనదేశంలో ప్రజల పేరు మీద ప్రభుత్వం ప్రతి గంటకు ఖర్చు చేస్తున్న రూ. 200కోట్లలో ప్రతి పైసా ప్రజలకు ఉపయోగపడేందుకు సరైన వ్యవస్థల్ని నిర్మించేందుకు కృషి చేయాలి. అందుకోసం యువత, విద్యార్థులు త్యాగాలు చేయనక్కర్లేదు. అంకితభావంతో, కాస్త అవగాహనతో యువత కొంత సమయం కేటాయించాలి.

న
0
పా
ద
క
య
0

ఒకడు ఒకసారి నిన్ను మోసం చేస్తే అది వాడి తప్ప, రెండోసారి మోసపోతే అది నీ తప్ప - వివేకానంద

లోక్ సత్తా టైమ్స్ - కొత్త రాజకీయ పక్షపత్రిక

సెప్టెంబర్ 16-30, అక్టోబర్ 1-15, 2010 సంపుటి - 1 సంఠికలు - 18,19

ప్రధాన సంపాదకులు : డా॥ జయప్రకాష్ నారాయణ్

సంపాదకవర్గం : జి. రాజారెడ్డి
సి.హెచ్. మాధవరావు
గరిమెళ్ళ నారాయణ
కె.వి. కుటుంబరావు

వర్కింగ్ ఎడిటర్ : కొంగర గంగాధర రావు

ప్రచురణ కర్త : డా॥ జయప్రకాష్ నారాయణ్

ఫ్లాట్ నం. బి 504, పాషాకోర్టు, సోమాజిగూడ, హైదరాబాద్ - 500 082

ముద్రణ : కళాజ్యోతి ప్రాసెస్ ప్రై. లి., 1-1-60/5, ఆర్టిస్ట్ క్రాస్రోడ్స్, హైదరాబాద్

పోస్ట్ బాక్స్ నెంబర్ 100, హైదరాబాద్ - 500 004

స్పందన

లోక్ సత్తా కుటుంబానికి నమస్కారం.

మధ్యపానంపై మీరు తలపెట్టిన ఆయుధం దేశంలోనే చర్చనీయాంశమైంది. మధ్యం ఎంత నీవమైనది అంటే తేది 21 -3-2009న అమెరికా సెయింట్ లూయిస్ లో క్రిష్టియనామిల్లర్ అనే పోలీస్ అధికారిణి మధ్యం సేవించి రాంగ్ రూట్ లో వచ్చి అనిత, అనూష, సత్య, ప్రియదర్శిని అనే నలుగురు విద్యార్థుల కారును ఢీ కొట్టింది. మిల్లర్ 3 నెలలు కోమాలో ఉండి ఇప్పుడు జైలులో కఠిన కారాగార శిక్ష అనుభవిస్తోంది. ప్రియదర్శిని మా అమ్మాయి. డా॥ జయప్రకాష్ నారాయణ మా ఇంటికి వచ్చి ఓదార్చారు. 1992-93 లో విజయవాడలో నాకు బ్రాండ్ షాపు ఉండేది. తట్టలు మోసుకువెనా బతకవచ్చు కాని ఈ సంపాదన వద్దు అని లైసెన్సు క్యాన్సిల్ చేసినాను. తెలిసిన వారు ఎవరైనా బారులు పెడదామని ఆలోచిస్తే పేద మహిళల పుస్తాలు మీకు బతకడానికి కావాలా? లేకపోతే బతకలేరా? అని తీవ్రమైన మాటలతో దాని జోలికి వెళ్ళకుండా ఆసినాను.

సూచన: ఆంధ్రప్రదేశ్ అంతటా అన్ని పార్టీలను చొరవ తీసుకుని (మీరు తప్ప ఎవరూ చేయలేరు) బహిరంగంగా ప్రజల మధ్యన చర్చావేదికలు నిర్వహించండి.

కూకట్ పల్లిలో ఇప్పుడిప్పుడే పాజిటివ్ కనపడుతున్నది. నిదానంగా అయినా మీరు తప్ప ఎవరూ చేయలేరని వినపడుచున్నది. కూకట్ పల్లికి ఎంత చేసినా ఇంకా మిగిలే ఉంటుంది. మీ శాయశక్తుల మీరు చేస్తున్నారు. మీకు భగవంతుడు మంచి ఆరోగ్యం ఇవ్వాలని ప్రార్థిస్తున్నాను. ముప్పవరపు సత్యనారాయణ, బాగ్ అమీరి, కూకట్ పల్లి

మీరూ రాయండి : లోక్ సత్తా టైమ్స్ మీ పత్రిక. పత్రికలో మీకు నచ్చినవి, నచ్చనివి, కోరుకుంటున్నవి... ఏవైనా మాకు ప్రతినెలా 5వ, 20వ తేదీల్లోగా తెలియజేయండి. కొత్త రాజకీయానికి ప్రజల్ని కేంద్రబిందువుగా తీర్చిదిద్దేందుకు ఈ పత్రికను ఉపయోగించుకోండి.

ముందు ఇతరులు చెప్పేది, మారు మాట్లాడకుండా వినడం
అలవాటు చేసుకోవడం మంచిలక్షణం - జర్మన్ సూక్తి

రచనలు పంపండి

'లోక్ సత్తా టైమ్స్' పక్షపత్రిక ఎటువంటి భావజాలంతో వెలువడుతుందో మీ అందరికీ తెలుసు, ఇందుకు అనుగుణమైన రచనల్ని ఎవరైనా నేరుగా పత్రిక చిరునామాకు సంపవచ్చు.

లోక్ సత్తా ప్రకటన రేట్లు

	బ్లాక్ & వైట్,	కలర్
1/8 పేజీ (వి కార్డు)	రూ॥ 1000	రూ॥ 1500
1/4 పేజీ	రూ॥ 2000	రూ॥ 3000
సగం పేజీ	రూ॥ 4000	రూ॥ 6000
పూర్తి పేజీ	రూ॥ 8000	రూ॥ 12000
సెంటర్ స్పాడ్	రూ॥ 12000	రూ॥ 18000
బ్యాక్ పేజీ	-	రూ॥ 20,000
ఫ్రంట్ ఇన్ సైడ్	-	రూ॥ 15000
బ్యాక్ ఇన్ సైడ్	-	రూ॥ 12000

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.
- దయచేసి మీ ప్రకటనలు ప్రతినెలా 5వ, 20వ తేదీల్లోగా పంపించగలరు.
- ప్రకటన రుసుము ముందుగానే చెల్లించగలరు

మీ ఫీడ్ బ్యాక్ పంపవలసిన చిరునామా

ఎడిటర్, లోక్ సత్తా టైమ్స్,
ఫ్లాట్ నం. బి 504, పాషాకోర్టు, సోమాజిగూడ,
హైదరాబాద్ - 500 082
ఫోన్: 040-2323 1818
loksattatimeslp@gmail.com

లోక్ సత్తా టైమ్స్ చందా వివరాలు

జన రాజకీయ వాణి 'లోక్ సత్తా టైమ్స్' పత్రిక చందాదారులుగా చేరండి... చేర్పించండి. లోక్ సత్తా టైమ్స్ అభిమానులకు, పార్టీ సభ్యులకు ఎప్పటికప్పుడు తాజా సమాచారాన్ని అందిస్తుంది. మీ దగ్గరలోని లోక్ సత్తా పార్టీ జిల్లా కార్యాలయాలను గాని, హైదరాబాద్ లోని పార్టీ కేంద్ర కార్యాలయాన్ని గాని సంప్రదించగలరు. ఫోన్: 040-2323 1818.

చందా రుసుమును "లోక్ సత్తా టైమ్స్" ఎకౌంట్ నం: 62007167836 ఎన్.బి.హెచ్., పంజాగుట్ట బ్రాంచ్, హైదరాబాద్ పేరిట ఆన్ లైన్ క్రెడిట్ చేసి వివరాలను ఇ-మెయిల్ చెయ్యవచ్చు.

విడి ప్రతి : రు. 10

ఏడాది చందా : రు. 200

మూడేళ్ళ చందా : రు. 500

బుక్ & కవర్ డిజైన్ : సునీత ఆరిమిల్లి

డి.టి.పి : టి. జ్యోతి

ఫోటోలు : ఎన్. సంజీవ్ కుమార్

భారతజాతి ఐక్యతాదినం సెప్టెంబర్ 17: జేపీ

□ రాష్ట్రవ్యాప్తంగా లోక్సత్తా కార్యాలయాల వద్ద జాతీయజెండా రెపరేపలు

ఒకే నాగరికత, సంస్కృతి గల భారత జాతి తొలిసారిగా ఒకే ప్రభుత్వం, ఒకే వతాకం కిందకు వచ్చిన రోజుగా హైదరాబాద్ సంస్థానం భారత్ లో కలిసిన నందర్నాన్ని దేశమంతా వర్షదినంగా జరుపుకోవాలి. ఒకే భారతదేశం కోసం రాచరికానికి, నిరంకుశత్వానికి వ్యతిరేకంగా వాచుపక్షవాదులు సహా అనేకమంది చేసిన పోరాటానికి ఫలం ఇది. హైదరాబాద్ రాష్ట్ర విమోచనా, విముక్తా, విలీనమా అనే చర్చ అనందర్పణవైనది, అనవసరమైనది, సంకుచితమైనది. దిక్కుమాలిన చర్చలు



లేకుండా జాతి ఐక్యతాదినంగా సెప్టెంబర్ 17ను నిర్వహించుకోవాలి. నిజాం పాలననుంచి హైదరాబాద్ రాష్ట్ర విమోచనకు, మతానికి ఎటువంటి సంబంధం లేదు. స్వతంత్రభారతమంతా ఒక చిత్రం కిందికి వస్తున్నప్పుడు చిట్టచివరిగా దేశంలో విలీనమైన అతిపెద్ద సంస్థానంగా హైదరాబాద్ ను చరిత్ర ఎప్పటికీ గుర్తుంచుకుంటుంది. ఇటలీలో 9 చిన్నరాజ్యాలు, జర్మనీలో 39 రాజ్యాలు విలీనం కావటానికి రక్తపాత యుద్ధాలు జరిగాయి. 23ఏళ్లు పట్టింది. అందుకు భిన్నంగా 540కి పైగా సంస్థానాలను భారత సమాఖ్యలో ఏడాదికాలంలో, శాంతియుతంగా విలీనం చేశారు. ఇది సాధ్యం చేసిన వల్లభాయ్ పటేల్, ఇతర స్వాతంత్ర్య సమరయోధులకు, అమరవీరులకు నివాళులర్పిస్తున్నాం.

120కోట్ల మంది ఒకే రాజ్యాంగం గొడుగు కింద ఐక్యంగా ఉన్నారు కాబట్టే ఈవేళ ప్రపంచంలో భారతదేశానికి గుర్తింపు ఉంది. అందువల్ల దేశ ఐక్యత పరిరక్షణ కోసం ఎటువంటి త్యాగానికైనా సిద్ధపడాలి. మనుషులమధ్య, ప్రాంతాలమధ్య అడ్డుగోడల్ని సృష్టించేవాళ్ళు దేశ ఐక్యత కోసం కాదు వినాశనం కోసం పనిచేస్తున్నారని భావించాలి. జాతీయతకు మతం అనే మూర్ఖపు ప్రాతిపదికతో వ్యవహరించటం వల్ల ఒకప్పుడు దేశం రెండు ముక్కలై 15లక్షలమంది మరణించారు. 6లక్షలమంది క్షతగాత్రులయ్యారని, 1.5కోట్లమంది కట్టుబట్టలతో వలసపోయారని ఈతరం గుర్తెరగాలి. 'నేను భారతీయుడిని, ఈ రాజ్యాంగం కిందవున్నాను, దేశంలో ఎక్కడైనా జీవించేందుకు పౌరసత్వాన్ని రాజ్యాంగం నాకిచ్చింది' అన్న స్పృహతో ప్రతి పౌరుడూ వ్యవహరించాలి.

అవినీతిపై యుద్ధం ప్రకటించాల్సిన తరుణమిదే

అవినీతి ఉండా, లేదా అనే అనుమానాలు ఈవేళ ఎవరికీ లేవు. దేశ ఐక్యతకు, భవిష్యత్తుకు అవినీతి ప్రమాదకరంగా మారిందని అందరూ ముక్తకంఠంతో అంగీకరిస్తున్న ఈ తరుణమే అవినీతిపై యుద్ధం ప్రకటించటానికి సరైన సమయం. అవినీతిని దాచిపెట్టేకంటే బట్టబయలు చేసి ఆ సందర్భాన్ని ఉపయోగించుకుని వ్యవస్థను ప్రక్షాళన చేయటమే మేలు. అవినీతికి ఎవరు పాల్పడినా వారి పీచమణిచే వ్యవస్థను నిర్మించాలి.

“దేశంలోని అన్ని ప్రాంతాలవారు, వర్గాలవారు అవినీతిని ఉమ్మడి శత్రువుగా భావిస్తున్నారు. భారతీయులు స్వభావరీత్యా చెడ్డవారు కారు కాబట్టి అవినీతిని అంతం చేయటం పూర్తిగా సాధ్యం. వ్యవస్థీకృత మార్పులతో టెలికాం రంగంలో అవినీతి తగ్గటమే అందుకు నిదర్శనం. అవినీతిపరులను సహించే అతిమంచితనాన్ని వదిలించుకుని అక్రమ ఆస్తులను జప్తుచేసి కొంతమంది అవినీతిపరులను జైళ్లలోకి నెడితే అవినీతి వేగంగా వెనక్కువెళ్తుంది”.

రాజ్యాంగాన్ని పరిరక్షించాల్సిన న్యాయవాదులు తమ వృత్తిధర్మాన్ని విస్మరించి హక్కుల పరిరక్షణ పేరుతో హైదరాబాద్ హైకోర్టులో హింసకు పాల్పడటం గర్హనీయం. “రాజ్యాంగబద్ధంగా, ప్రజాస్వామ్యయుతంగా చేసే ఏ పోరాటాన్నయినా గౌరవించాలి. అందుకు విరుద్ధంగా హింసకు పాల్పడే ఏ ఆందోళనైనా నిర్వృద్ధంగా తోసిపుచ్చాలి”. రాజ్యాంగాన్ని కాలరాసే దుర్వ్యవస్థ నుంచి బయటపడకపోతే సమాజం చాలా నష్టపోతుంది. నవీన భారతదేశ నిర్మాతలుగా పేరుపొందిన గాంధీ, నెహ్రూ, ప్రకాశం పంతులు, రాజాజీ మొదలైనవారంతా న్యాయవాదవృత్తినుంచి వచ్చినవారేనని అందరూ గుర్తుంచుకోవాలి. ♦

ఎన్నికల సంఘం విశ్వసనీయతను దెబ్బతీసే ప్రయత్నం

- ❑ దివాళాకోరు రాజకీయాన్ని కప్పిస్తున్నారనేందుకే
- ❑ ఎ.వి.ఎం.లపై వర్క్ షాప్ నకు లోక్ సత్తా సిద్ధం
- ❑ ఈవీఎంలపై అనుమానాలకు ఆధారాలు లేవు
- ❑ హరిప్రసాద్ ను విడుదల చేయాలని మహారాష్ట్ర సర్కారుకు విజ్ఞప్తి

ఎన్నికల ప్రక్రియను విచ్ఛిన్నం చేసి, భారత ఎన్నికల సంఘం విశ్వసనీయతను దెబ్బతీసే ప్రయత్నాలు చేయవద్దు. అన్ని రాజకీయపార్టీలు తమ విధానాలతో, కార్యక్రమాలతో ప్రజల విశ్వాసాన్ని, మద్దతును పొందటంలో విఫలమైన కొంతమంది రాజకీయ నాయకులు ఈవీఎంలపై వివాదాన్ని రేకెత్తించటం ద్వారా పనిగట్టుకుని ఎన్నికల సంఘం విశ్వసనీయతను దెబ్బతీసేందుకు ప్రయత్నించటం విచారకరం. భారత ఎన్నికల సంఘం దేశంలోనే విశ్వసనీయత ఉన్న రాజ్యాంగబద్ధ సంస్థ, స్థూలంగా స్వేచ్ఛాయుత వాతావరణంలో, నిష్పాక్షికంగా ఎన్నికలను ఆ సంస్థ నిర్వహిస్తోంది. విశ్వసనీయత గల సుప్రీంకోర్టుని, ఎన్నికల సంఘాన్ని కూడా దెబ్బతీసే ప్రయత్నం చేయటం మన ప్రజాస్వామ్యాన్నే విచ్ఛిన్నం చేస్తుంది. అటువంటి దివాళాకోరు రాజకీయ ప్రయత్నాలు గర్హనీయం. ప్రజలు సంయమనం పాటించి హేతుబద్ధంగా, శాస్త్రీయంగా అనుమానాల్ని నివృత్తి చేసుకోవాలి. ప్రజాస్వామ్యాన్ని వరిపుష్పం చేసుకునే రీతిలో వ్యవహరించి ఒక ఉత్తమ సంప్రదాయాన్ని నెలకొల్పాలి.

ఈవీఎంలను ట్యాంపర్ చేయవచ్చు, ఎన్నికల ఫలితాలను రిగ్గింగ్ చేయవచ్చు అని హరిప్రసాద్ అనే సాంకేతిక నిపుణుడు, మరికొన్ని రాజకీయపార్టీలు చేస్తున్న వాదనను ప్రస్తావిస్తూ... “మనిషి నిర్మించిన ప్రతి యంత్రాన్ని ట్యాంపర్ చేయటం సాధ్యం. అయితే ఎన్నికల సంఘం అలాంటి అక్రమాలకి తావులేకుండా అన్ని జాగ్రత్తలూ తీసుకున్నది. ఎన్నికల సమయంలో ఈవీఎంలను ట్యాంపర్ చేస్తున్నారా అనేది ప్రధానమైన ప్రశ్న”.

ఎన్నికలు జరిగే వాస్తవ వాతావరణంలో ఈవీఎంలను అందుబాటులో ఉంచుతామని, వాటిని ఆ సమయంలో ట్యాంపర్ చేయవచ్చని నిరూపించాలంటూ ఎన్నికల సంఘం ప్రతిపాదించింది. ఇంతవరకూ ఎవరూ ఆ సవాలును స్వీకరించలేదు.

ఈవీఎంలను మూడు దశల్లో స్క్రాటింగ్ జరుగుతుంది. 1) వాటిని ఇన్ స్టాల్ చేసేటప్పుడు అధికారుల ద్వారా 2) ఎన్నికల ముందు పోటీ చేసే అభ్యర్థుల ద్వారా 3) పోలింగ్ రోజున అభ్యర్థుల ప్రతినిధుల ద్వారా.

ఈవీఎంల వినియోగాన్ని ఆపాలని గతంలో తమిళనాడులో జయలలిత ఆధ్వర్యంలోని ఎ.ఐ.డి.ఎం.కె, పంజాబ్ లో అమరీందర్ సింగ్ నేతృత్వంలోని కాంగ్రెస్ సుప్రీంకోర్టును ఆశ్రయించాయి. సుప్రీంకోర్టు వారి వాదనను తోసిపుచ్చాక జరిగిన ఎన్నికల్లో రెండు పార్టీలూ ఎన్నికల్లో ఘనవిజయం సాధించి ప్రభుత్వాలను ఏర్పాటు చేశాయి. తాజా ఉదంతంలో, ఈవీఎంలు, బ్యాలెట్ పేపర్లు వినియోగంతో రాష్ట్ర అసెంబ్లీకి జరిగిన ఉప ఎన్నికలలో టీఆర్ఎస్ విజయం సాధించింది.

ఈవీఎంలపై అనుమానాల్ని నివృత్తి చేసేందుకు ఈసీ అన్ని చర్యలు తీసుకుంది. ఓటింగ్ యంత్రాలపై అనుమానాల్ని తొలగించి ఏకాభిప్రాయాన్ని సాధించేందుకు లోక్ సత్తా ‘ప్రజాస్వామ్య సంస్కరణల పీఠం’ (ఎఫ్.డి.ఆర్) భాగస్వాములందరితో జాతీయస్థాయి వర్క్ షాప్ ను నిర్వహించేందుకు చొరవ తీసుకుంటుంది.

ఈవీఎం (ఎలక్ట్రానిక్ ఓటింగ్ యంత్రం) మిసింగ్ కేసులో అరెస్టు చేసిన హైదరాబాద్ కు చెందిన హరిప్రసాద్ ను బేషరతుగా విడుదల చేయాలి. ఆయన మీద ఉన్న కేసును ఎత్తివేయాలి.

సిటిజన్స్ ఫర్ వెరిఫికేషన్, ట్రాన్స్ పరెన్సీ అండ్ అకౌంటబిలిటీ అనే స్వచ్ఛంద సంస్థకు సాంకేతిక సమన్వయకర్తగా వ్యవహరిస్తున్న హరిప్రసాద్ ఎన్నికల వ్యవస్థను మెరుగుపరచాలని ప్రయత్నిస్తున్న విజిల్ థోయర్. తన ప్రయత్నంలో ఆయన కొన్ని పొరపాట్లు చేసి వుండవచ్చు. అయితే ఆయనకు ఎటువంటి దురుద్దేశమూ లేదు. వ్యవస్థలోని లోపాల్ని బయటపెట్టటానికి ఆయన చేసిన ప్రయత్నానికి హరిప్రసాద్ ను మహారాష్ట్ర ప్రభుత్వ అరెస్టు చేయటం... స్టింగ్ ఆపరేషన్ చేసేందుకు ఓ రాజకీయ నాయకునికి లంచం ఇచ్చిన జర్నలిస్టుని అరెస్టు చేయటం లాంటిది.

మే 2010లో ఒక ఈవీఎం మిస్సయిందని గుర్తించిన ఎన్నికల సంఘం అధికారుల ఫిర్యాదుతో అప్పట్లో మహారాష్ట్ర పోలీసులు ఎఫ్.ఐ.ఆర్ ను నమోదుచేశారు. అక్కడితో ఆ విషయాన్ని వదిలేశారు. అనాటి ఫిర్యాదుపైనే హైదరాబాద్ లో హరిప్రసాద్ ను ఆయన నివాసంలో మహారాష్ట్ర పోలీసులు తాజాగా అరెస్టు చేశారు. ఈ ఉదంతం మొత్తంలో ఎన్నికల సంఘం చాలా హుందాగా, నిష్పాక్షికంగా వ్యవహరించింది. హరిప్రసాద్ కు లోక్ సత్తా పార్టీ న్యాయసహాయాన్ని అందిస్తుంది. ♦

ఉస్మానియా ప్రతిష్ఠను మసకబార్చే ఘటన

□ అభ్యంతరాలవైనా ప్రజాస్వామ్య చట్టబద్ధంగానే తేల్చుకోవాలి: లోక్ సత్తా

ఉస్మానియా విశ్వవిద్యాలయంలో విధినిర్వహణలో ఉన్న అధ్యాపకులపై కొందరు విద్యార్థులు చేసిన దాడిని లోక్ సత్తా పార్టీ తీవ్రంగా గర్హిస్తోంది. దేశంలోనే ప్రతిష్ఠాత్మక విశ్వవిద్యాలయ పేరును మసకబార్చే ఘటన. ఎవరైనా తమ అభ్యంతరాలను, వాదనలను ప్రజాస్వామ్య చట్టబద్ధ మార్గాలలో వినిపించాలే తప్ప ఇలా దాడులకు దిగటం సరికాదు. తమ వాదనల్లో బలముంటే హేతుబద్ధంగా తగిన చర్యల కోసం విద్యార్థులు ప్రయత్నించవచ్చు. కారణాలు ఏవైనా, ఏ కోణంలో చూసినా భౌతికదాడులు సమర్థనీయం కాదు, అరాచక సంస్కృతిని తెలంగాణ ప్రజలెవ్వరూ కోరుకోరు.

రాజకీయ పార్టీలు, పౌరసమాజ సంస్థలు బాధ్యతాయుతంగా వ్యవహరించాలి. ఉస్మానియా ఘటనతో ఉద్రేకాలకు లోనుకాకుండా అన్ని ప్రాంతాల ప్రజలు సంయమనం పాటించాలి.

లోకకర్షకత్వంతో కూడిన ఆధ్యాత్మిక భావన, అణగారిన వర్గాల అభివృద్ధికి కృషి చేసిన ఆర్పిబిపీవ్ జోజికి లోక్ సత్తా నివాళి



పేదల, అణగారిన వర్గాల ఉన్నతి కోసం అంకితభావంతో కృషిచేసిన క్రైస్తవ మతబోధకుడు, హైదరాబాద్ ఆర్పిబిపీవ్ మారంపూడి జోజి హఠాన్మరణం పట్ల లోక్ సత్తా పార్టీ తన ప్రగాఢ సంతాపాన్ని తెలిపింది. ఎన్నో సంక్లిష్టతలు, వైవిధ్యం ఉన్న మన సమాజానికి బిషప్ జోజి ఆచరించి చూపిన లౌకిక దృక్పథంతో కూడిన ఆధ్యాత్మిక భావన ఆదర్శప్రాయం. విద్య, వైద్యరంగాలలో సేవల విస్తరణకే కాకుండా విజయవాడ నగర శాంతికమిటీ సభ్యుని స్థాయి నుంచి భారత ప్రణాళికాసంఘం సభ్యుని స్థాయి వరకూ అనేక కీలక పదవుల్లో తన సేవలనందించారు. తుపాను బాధితులైనా, బాలనేరస్తులైనా ఆర్తులను ఆదుకోవటంలో ఆర్పిబిపీవ్ జోజి ఎప్పుడూ ముందుండేవారు. చెన్నై పర్యటనలో ఉన్న లోక్ సత్తా అధ్యక్షుడు డా॥ జయప్రకాష్ నారాయణ్ జోజి మృతి పట్ల తన విచారాన్ని వ్యక్తంచేశారు.

హామీ మేరకు అర్చనలైన విద్యార్థులకు బోధనాఫీజుల్ని ప్రభుత్వం చెల్లించాల్సింది

రాష్ట్రప్రభుత్వం తాను హామీ ఇచ్చినమేరకు అర్చనలైన పేద, వెనకబడిన వర్గాల విద్యార్థులందరికీ ఉన్నత విద్య బోధనాఫీజుల్ని వెంటనే చెల్లించాలి. నిరుపేదవిద్యార్థులకు ఫీజు రీఇంబర్స్ మెంట్ తోపాటు అవసరమైన ఇతర సదుపాయాలన్ని ప్రభుత్వం ఉచితంగా అందించాలి. అసమర్థత, ఆశ్రితపక్షపాతం వల్లే ప్రభుత్వం ఫీజుల చెల్లింపు విషయంలో తాత్కాలికంగా చేస్తోంది. అడ్మిషన్లపై పేద, వెనకబడిన విద్యార్థుల్లో ఆందోళనను పెంచుతోంది. హైకోర్టు తీర్పు నేపథ్యంలో కొత్త అడ్మిషన్లకు వెంటనే ఫీజుల చెల్లింపుకు నిర్దిష్ట ఏర్పాట్లు చేయాలి. ఇప్పటికే ఈ పథకంలో భాగంగా 2, 3, 4 సంవత్సరంలో ఉన్నవారికి యధాతథంగా అమలుచేయాలి.

బోధనాఫీజుల చెల్లింపులో అక్రమాలను, అవినీతిని అరికట్టే సరైన వ్యవస్థను ఏర్పాటుచేస్తే ప్రభుత్వం భారం లేకుండానే అర్చనలైనవారందరికీ ఫీజుల్ని చెల్లించగలుగుతుంది. బోగస్ ఖాతాలతో, దొంగ ఎంట్రీలతో బోధనాఫీజుల్ని వసూలు చేసిన వృత్తివిద్యా కళాశాలలపై ప్రభుత్వం ఇంతవరకు ప్రాథమిక చర్యల్ని సైతం ఎందుకు తీసుకోలేదు. కేవలం ప్రైవేటు కళాశాలల్ని నడిపించేందుకే ఈ పథకాన్ని ప్రవేశపెట్టినట్టు సర్కారు వ్యవహరిస్తోంది.

21న బోంబే ఛాంబర్ ఆఫ్ కామర్స్ ఆవిర్భావ దినోత్సవంలో జేపీ

సెప్టెంబర్ 21న ముంబయిలో జరిగిన బోంబే ఛాంబర్ ఆఫ్ కామర్స్ అండ్ ఇండస్ట్రీ 175వ ఆవిర్భావ దినోత్సవ కార్యక్రమంలో లోక్ సత్తా పార్టీ అధ్యక్షుడు డా॥ జయప్రకాష్ నారాయణ్ పాల్గొన్నారు.

మహారాష్ట్ర గవర్నర్ కె. శంకరనారాయణన్ తోపాటు ఎంపీ డా॥ చందన్ మిత్రా, కేంద్ర ప్రధాన సమాచార కమిషనర్ హాబీబుల్లా, వివిధ కార్పొరేట్ సంస్థల డైరెక్టర్లు పాల్గొన్న ఈ సదస్సులో “పౌరులుగా కార్పొరేట్లు: భారత్ 2020 దిశగా అడుగులు” అంశంపై జరిగిన చర్చలో జేపీ పాలుపంచుకున్నారు.

నాలాలపై ఇళ్లను తొలగించే వారికి పునరావాసం కల్పించాలి

❑ ఓటుబ్యాంకు రాజకీయాల వల్లే పూల్ బాగ్ విషాదం

❑ శిథిల కట్టడాల్ని వెంటనే కూల్చివేయాలి: లోక్ సత్తా

పాతబస్తీ పూల్ బాగ్ ప్రాంతంలో భారీవర్షాలకు నాలాపొంగి ఇల్లు కూలిన ఘటనలో నలుగురు పిల్లలు మరణించిన ఘటనకు జీహెచ్ఎంసీ, రాష్ట్ర ప్రభుత్వం పూర్తి బాధ్యత వహించాలి. కేవలం ఓటు బ్యాంకు పొత్తుల కోసమే పాతబస్తీలో నాలాల మీద ఇళ్లను ప్రభుత్వం, జీహెచ్ఎంసీ చూసీచూడనట్టు వదిలేశారు. ప్రాణానికో లక్ష రూపాయల ఎక్స్ గ్రేషియాతో తమ నేరసమాన నిర్లక్ష్యాన్ని కప్పిపుచ్చుకోలేదు. సర్కారీ రాజకీయ క్రీడలో ఆటోడ్రైవర్లు వంటి నిరుపేదలు బలపుతున్నారు. పూల్ బాగ్ ఘటనాస్థలాన్ని లోక్ సత్తా చాంద్రాయణగుట్ట అధ్యక్షుడు ఎం.ఎ ఖుద్దీష్ ఆధ్వర్యంలో పార్టీ బృందం సందర్శించింది. అక్కడ కూలిన ఇంటి వరుసలోనే వందలాది ఇళ్లు నాలా మీద ఉన్నాయని తమ పరిశీలనలో తేలింది. సమీప భవిష్యత్తులో అవి కూడా కూలిపోవటం ఖాయం. ప్రజల రక్షణ పట్ల ప్రభుత్వానికి ఏమాత్రం చిత్తశుద్ధి ఉన్నా వెంటనే ఆ ఇళ్లను ఖాళీచేయించి వారికి మరోచోట పునరావాసం కల్పించాలి. లోక్ సత్తా పార్టీ బాధిత కుటుంబానికి ప్రగాఢ సంతాపం తెలిపింది.

జీహెచ్ఎంసీ పరిధిలో ఉన్న శిథిలావస్థలో ఉన్న భవనాలను కూల్చటానికి నివేదికల పేరుతో ప్రభుత్వం కాలయాపన చేయడం విచారకరం. పాతబస్తీ ఘటనతోనైనా జీహెచ్ఎంసీ, ప్రభుత్వం మేలుకొని ప్రజల ప్రాణాలతో చెలగాటమాడకుండా నాలాల మీద ఉన్న ఇళ్లను తొలగించి ప్రత్యామ్నాయాన్ని ఏర్పాటుచేయాలి. శిథిలావస్థలో ఉన్న భవనాలను తక్షణం కూల్చివేయాలి.

రోడ్ల మరమ్మత్తులకు తక్షణం రూ.1000 కోట్లు కేటాయించి రూదారుల నిర్వహణకు నిర్దిష్ట విధానాన్ని అమలు చేయాలి

ప్రయాణానికి పనికిరాకుండా తయారై ప్రజలకు ప్రత్యక్ష నరకాన్ని చూపిస్తున్న రాష్ట్రంలోని రోడ్లను యుద్ధప్రాతిపదికన మరమ్మత్తు చేసేందుకు వెంటనే ప్రభుత్వం రూ.1000కోట్లు విడుదల చేయాలని లోక్ సత్తా పార్టీ డిమాండ్ చేసింది.

సుమారు 42,511 కిలోమీటర్ల మేర ఉన్న రాష్ట్ర హైవేల్లో, జిల్లా ప్రధాన రహదారుల్లో కనీసం 12,000 కిలోమీటర్ల మేర తీవ్రంగా దెబ్బతిన్నాయని అంచనాలు సూచిస్తున్నాయి. అందులో 5,000-6,000 కి.మీ మేర ఆసలు ప్రయాణం అసాధ్యమనిపించేరీతిలో ఉన్నాయి.

రాష్ట్రంలోని రోడ్ల మరమ్మత్తు పనులకు ఏటా రూ.3000కోట్లు అవసరమైతే, రాష్ట్రప్రభుత్వం రోడ్లు, భవనాల శాఖకు 2010-11 సంవత్సరానికి కేవలం రూ.750కోట్లు మాత్రమే కేటాయించింది. రాష్ట్రవ్యాప్తంగా ఆర్టీసీ బస్సులతో కలిపి సుమారు రోజూ 78లక్షల వాహనాల్లో దాదాపు 2కోట్ల మందికిపైగా ప్రజలు 25 కోట్ల కి.మీ ప్రయాణిస్తున్నారు. గుంతలుపడిన రోడ్లు ప్రయాణికులకు ఆరోగ్యసమస్యల్ని, వాహనాలకు నష్టాల్ని కలిగించటంతోపాటు ఇంధనం వృధా, తరచూ ట్రాఫిక్ జాంలకు కారణమవుతున్నాయి. రాష్ట్రంలో ప్రైవేటు కాంట్రాక్టర్లు నిర్వహణ బాధ్యతతో సహా నిర్మించిన కర్నూలు- కడప, ఏలూరు- రాజమండ్రి వంటి రోడ్ల మరమ్మత్తులు, బీవోటీ కింద నిర్మితమవుతున్న హైదరాబాద్- విజయవాడ రోడ్ల మరమ్మత్తులు ఆయా వ్యక్తులు, సంస్థలే నిర్వహించాలని నిబంధనలు ఉన్నప్పటికీ వాటిని ప్రభుత్వం కఠినంగా అమలు చేయటం లేదు. గ్రామీణ మరియు పట్టణ ప్రాంతాలను కలుపుతున్న లింకు రోడ్ల నిర్వహణకు వచ్చిన కేంద్ర రహదారి నిధుల్ని (సీఆర్ఎఫ్) కూడా నిబంధనలకు విరుద్ధంగా కొత్త రోడ్ల నిర్మాణానికి సర్కారు మళ్లిస్తోంది.

రోడ్ల నిర్మాణంలో నాణ్యతాప్రమాణాలు పాటించకపోవటంతోపాటు రోడ్ల నిర్వహణకు ఒక విధానమే లేకుండా ప్రభుత్వం వ్యవహరించటం వల్ల ఈ సీజన్లో వచ్చిన ఎడతెగని వర్షాలకు రోడ్ల పరిస్థితి మరి అధ్వాన్నంగా తయారైంది. ప్రభుత్వ నిర్లక్ష్యం వల్ల రాష్ట్రం నలుమూలల్నుంచి హైదరాబాద్ కు వచ్చే అన్ని రోడ్లతోపాటు రాజధానిలో రోడ్లు కూడా గత పదేళ్లలో ఎన్నడూ లేనంతస్థాయిలో దెబ్బతిన్నాయి.

రోడ్ల రిపేర్ల పేరుతో ఖర్చు చేస్తున్న నిధులు కూడా ఏ రోడ్డు మీద ఏయే పొరలు దెబ్బతిన్నాయో లోతుగా పరిశీలించకుండా కేవలం పైపైన మరమ్మత్తులు చేయటం వల్ల నిధులు వృధా అవుతున్నాయి. గుంతలు, కోతలు కొన్నిరోజుల్లోనే షరామామూలుగా మారిపోతున్నాయి. రోడ్ల మరమ్మత్తులకు శాస్త్రీయ విధానాన్ని రూపొందించి అమలు చేయటం, వాటి సామర్థ్యం, జీవితకాలం తదితర వివరాలతో నిర్దిష్ట రికార్డులు నిర్వహించటం, నిబంధనల్ని ఖచ్చితంగా పాటించటం ద్వారా ప్రజారవాణా వ్యవస్థను మెరుగుపరిచి ప్రయాణికులు చౌకగా, సౌకర్యవంతంగా, సురక్షితంగా ప్రయాణించే ఏర్పాటు చేయాలి.

HAPPY DUSSERA & DEEPAWALI

లోక్సత్తాపార్టీ

4వ వార్షికోత్సవ శుభాకాంక్షలు



ARYAN TECHNO SCHOOL

Vidya Nagar Colony, Housing Board, Miryalaguda, Nalgonda (Dist). 508207, Ph: 9000993433



లోక్సత్తాపార్టీ
4వ వార్షికోత్సవ శుభాకాంక్షలు

లోక్సత్తా పార్టీ మిర్యాలగూడ పట్టణ కమిటీ
నల్గొండ జిల్లా



మారేపల్లి శ్రీనివాస రెడ్డి

లోక్సత్తా పార్టీ

నల్గొండ జిల్లా అధ్యక్షులు

అవినీతికి వ్యతిరేకంగా పోరాడదాం!!!
కలిసి రండి !!!



మల్లి వెంకటేశ్వర్లు

లోక్సత్తా పార్టీ
మిర్యాలగూడ పట్టణ అధ్యక్షులు



సి.హెచ్. జయప్రకాష్

ఉపాధ్యక్షులు




వి. అశోక్

ఉపాధ్యక్షులు



ఎమ్.వి. ఆర్. రెడ్డి
ప్రధాన కార్యదర్శి



నాంచారయ్య
సహాయ కార్యదర్శి



అభిమత్య రవి కుమార్
కోశాధికారి



అంతటి జ్యోతి
జిల్లా మహిళాసత్తా
అధ్యక్షురాలు

అక్టోబర్ ౩ నుంచి అన్ని జిల్లాల్లో లోక్ సత్తా వార్షికోత్సవాలు

□ 11 న హైదరాబాద్ లో ప్రతినిధుల సభ - పార్టీ జోనల్ కోఆర్డినేటర్ల సమావేశం నిర్ణయం

అక్టోబర్ 2న పార్టీ అయిదవ ఆవిర్భావ దినోత్సవం సందర్భంగా అక్టోబర్ 3,4,5 తేదీల్లో రాష్ట్రవ్యాప్తంగా అన్ని జిల్లాల్లో వార్షికోత్సవాలు నిర్వహిస్తోంది. ఈ సందర్భంగా జిల్లా కేంద్రాల్లో, నియోజకవర్గ కేంద్రాల్లో కార్యక్రమాలతోపాటు జనరల్ బాడీ సమావేశాల్ని నిర్వహించింది. వార్షికోత్సవం సందర్భంగా అక్టోబర్ 11న హైదరాబాద్ లో ప్రతినిధుల సభను నిర్వహిస్తోంది. రాష్ట్ర రాజధానిలో జరిగిన ఈ సభలో రాష్ట్రరాజకీయాలపై చర్చ, వివిధ విధానపరమైన అంశాలపై తీర్మానాలు జరిగాయి.

పార్టీ ఆవిర్భావ దినోత్సవంతోపాటు మున్సిపల్ ఎన్నికలకు సంబంధించి పార్టీ నిర్వహిస్తున్న శిక్షణా కార్యక్రమాలు, ప్రచారంపై కూడా సమావేశం చర్చించింది. ప్రచారాన్ని ముమ్మరం చేసేందుకు పార్టీ కార్యక్షేత్రాలుగా ఎంపిక చేసిన 50 'ఎ' గ్రేడ్ మున్సిపాలిటీలకు, 25 రూరల్ నియోజకవర్గాలకు ఇంఛార్జిలుగా పార్టీ రాష్ట్రకార్యవర్గ నేతలను నియమిస్తూ నిర్ణయం తీసుకుంది.

సెప్టెంబర్ 18, 19 తేదీల్లో రాష్ట్ర ఎగ్జిక్యూటివ్ సమావేశాన్ని నిర్వహించినట్లు కూడా జోనల్ కోఆర్డినేటర్ల సమావేశంలో తెలిపారు.

ప్రభుత్వ జూనియర్ కళాశాలల మూసివేత ప్రయత్నం విద్యార్థి వ్యతిరేక చర్య కార్పొరేట్లకు టీటుగా తీర్చిదిద్దాలి

విద్యార్థుల సంఖ్య తక్కువగా ఉందనే కారణంతో ప్రభుత్వ జూనియర్ కళాశాలల్లో కొన్ని సెక్షన్లను రద్దు చేసేందుకు చేస్తున్న ప్రయత్నం రాష్ట్ర ప్రభుత్వ అసమర్థతకు, విద్యను ప్రైవేటీకరించాలన్న కుయుక్తికి నిదర్శనం మున్నుండు అదేసాకుతో ఆయా కళాశాలల్ని కూడా రద్దుచేసే యోచనలోనే ప్రభుత్వం ఇప్పుడు సెక్షన్ల రద్దు దిశగా అడుగులు వేస్తోంది. తమ స్వార్థ రాజకీయ ప్రయోజనాల కోసం ప్రభుత్వం ఎదాపెదా అనుమతినిచ్చిన ప్రైవేటు ఇంజనీరింగ్ కళాశాలల్లో చాలావరకు ప్రభుత్వం ఇస్తున్న ఫీజు రీఇంబర్స్ మెంట్ మీదే ఆధారపడి మనుగడ సాగిస్తున్నాయి. ప్రభుత్వమిచ్చే ఫీజు కోసం తప్ప నాణ్యమైన విద్యను అందించాలనే ధ్యాస లేని అలాంటి కళాశాలల్ని వదిలేసి పేద, గ్రామీణ విద్యార్థులకు అందుబాటులో ఉండే కాలేజీలను మూసివేయటం గర్హనీయం.

ప్రభుత్వ జూనియర్ కళాశాలల్లో విద్యార్థుల సంఖ్య తక్కువగా ఉంటే తాత్కాలికంగా ప్రభుత్వం హేతుబద్ధీకరించటం అవసరమే. అయితే ఆయా కళాశాలల్లో ఆధునిక ఉపాధి అవకాశాలు ఉన్న కోర్సులు, మౌలిక సదుపాయాలు, బోధనా సిబ్బంది, నాణ్యతా ప్రమాణాలు లేకుండా ప్రభుత్వమే వాటిని దెబ్బతీసి చివరికి నెపాన్ని విద్యార్థుల మీద నెట్టటం దారుణం. “సెక్షన్లు లేదా కళాశాలల మూసివేత ఆలోచనను వెంటనే ప్రభుత్వం విరమించుకోవాలి. ల్యాబ్లు, ఇతర మౌలిక వసతులతోపాటు పూర్తిస్థాయి బోధనాసిబ్బందిని నియమించి నాణ్యమైన విద్యను అందించే ఏర్పాటు చేయాలి. వృత్తివిద్యాకోర్సుల్ని, ఆధునిక కోర్సుల్ని ప్రవేశపెట్టి విద్యార్థులకు ఎంచుకునే అవకాశాన్ని కల్పించాలి. ఆరునెలలు, ఏడాది కాలవ్యవధి ఉన్న సాంకేతిక కోర్సుల్ని ప్రవేశపెట్టాలి. జవాబుదారీతనంతో ప్రైవేటు కళాశాలలకు డీటుగా ప్రభుత్వ జూనియర్ కళాశాలలను తీర్చిదిద్దేందుకు, విస్తరించేందుకు చర్యల్ని చేపట్టాలి. అప్పుడు పేద, సామాన్యవిద్యార్థులకు ఉన్నత చదువు అందుబాటులో వుంటుంది”.

<p>విధ్వంసక రాజకీయం విప్లవంకాదు</p> <p>ప్రధానిని ఉరితీయాలని, నేతలను తగలబెట్టండని పిలుపునిస్తూ సీపీఐ నారాయణ విధ్వంసకర రాజకీయానికి తెరతీయడం తగదు. దీనిద్వారా విప్లవం రాకపోగా ప్రజాస్వామ్యానికి తీరని హానీ జరుగుతుంది. మీడియాలో సంచలనం కోసం ప్రజాస్వామ్యాన్ని కాలరాయవద్దు. విద్వేష, సంఘర్షణపూరిత రాజకీయాన్ని వీడి బహిరంగచర్చ ప్రమాణాల్ని పెంచేరీతిలో హుందాగా వ్యవహరించాలి.</p>	<p>ఎమ్మార్ పై విచారణను స్వాగతిస్తున్నాం... నేతల అవినీతిపై ప్రత్యేక కోర్టులు ఏర్పాటుచేయాలి</p> <p>ఎమ్మార్ ప్రావర్సీన్ సహా ఇతర సంస్థలకు ఏపీఐఐసీ జరిపిన భూకేటాయింపుల్లో అక్రమాలపై విచారణ జరిపి నిగ్గతేల్చాలి. అవినీతి నిరోధక శాఖ ప్రత్యేక న్యాయస్థానం ఇచ్చిన ఆదేశాన్ని లోక్ సత్తా స్వాగతిస్తోంది. రాష్ట్రంలో రాజకీయ నాయకుల, ఉన్నతాధికారుల ప్రమేయం ఉన్న అవినీతి కేసుల విచారణకు ప్రత్యేక కోర్టుల్ని ఏర్పాటు చేయాలి. స్వయంప్రతిపత్తిగల ప్రాసిక్యూషన్ వ్యవస్థను ఏర్పాటు చేయాలి. అవినీతిపరుల ఆస్తులు జప్తుచేయాలి.</p>
--	--

అంతా రాజధానిలో, సీఎం పేషీలో కేంద్రీకృతమవటం వల్లే ప్రజలు అల్లాడిపోతున్నారు

□ ముఖ్యమంత్రి అధికారాన్ని తగ్గించాలి. జిల్లాలకు నిధుల్ని అధికారాన్ని బదిలీ చేయాలి

హైదరాబాద్ లో, ముఖ్యమంత్రి పేషీలో కేంద్రీకృతమైన పాలన జనజీవితాన్ని ఎంత అస్తవ్యస్తం చేస్తోందో తాజా భారీవర్షాలు మరోమారు స్పష్టంగా బయటపెట్టాయి. అధికార కాంగ్రెస్ లో ముఠాతగాదాలు, ముఖ్యమంత్రి అస్వస్థత వంటి కారణాలతో రాష్ట్రంలో పరిపాలన పూర్తిగా స్తంభించి ప్రజలు నలిగిపోతున్నారు. సీఎం పదవి కోసం కొందరు, సొంతవర్గం కార్యక్రమాల్లో కొందరు, అవినీతి ఆరోపణలను కప్పిపుచ్చుకునే ప్రయత్నంలో కొందరు మంత్రులు కూడా బిజీగా ఉండటం, ప్రాంతాలవారీగా క్యాబినెట్ చీలిపోవడంతో జ్వరాలు, వరదలు, ఎరువుల కొరత, రోడ్లు దెబ్బతినటం వంటి సమస్యలతో ప్రజలు నలిగిపోతున్నా సక్రమంగా పట్టించుకునేవారే కరవయ్యారు. ఇకనైనా ముఖ్యమంత్రి అధికారాన్ని తగ్గించి, జిల్లాలకు నిధుల్ని, అధికారాన్ని బదిలీ చేయాలి. “ముఖ్యమంత్రి, నేతల ప్రజాపథాలతో, సానుభూతి పర్యటనలతో ప్రజలకు ఒరిగేదేమీ లేదు. అధికారాన్ని వికేంద్రీకరించి జనం చేతికి ఇవ్వండి చాలు. ప్రస్తుతం రాష్ట్రంలో ఉన్న సమస్యల్లో చాలావరకూ శాశ్వతంగా పరిష్కారమవుతాయి”.

జూన్ నెలలో చేపట్టాల్సిన పారిశుద్ధ్య పనుల్ని సక్రమంగా నిర్వహించకపోవడం వల్లే ఈవేళ కృష్ణా, గుంటూరు, గోదావరి, విశాఖ జిల్లాల్లో డెంగీ, ఇతర విషజ్వరాలు విజృంభించి వందలమందిని బలితీసుకుంటున్నాయి. ప్రజల నిస్సహాయతను అవకాశంగా తీసుకుని విజయవాడ సహా పలు పట్టణాల్లో ప్రైవేటు ఆసుపత్రులు, అనధికార ల్యాబ్ లు, బ్లడ్ బ్యాంకులు డెంగీ జ్వరపీడితుల నుంచి ఫ్లేట్ లెట్ల పేరుతో వేలరూపాయలు దండుకుంటున్నాయి. జిల్లాలకు, స్థానిక ప్రభుత్వాలకు, ప్రజలు

ఎన్నుకున్న వార్డు కమిటీలకు అధికారాలనిచ్చి వుంటే ఎంతోమంది ప్రజల ప్రాణ, ఆర్థిక నష్టాన్ని నివారించి ఉండగలిగేవారం. రోడ్లు బాగుచేయడం తాను నెలరోజుల నుంచి మొత్తుకుంటున్నా అధికారులు పట్టించుకోలేదని గ్రేటర్ హైదరాబాద్ మేయర్ స్వయంగా వాపోయారంటే కేంద్రీకృత పాలన ఎంత ప్రజావ్యతిరేకస్థాయిలో ఉందో అర్థమవుతుంది. ఇదే పరిస్థితి రాష్ట్రవ్యాప్తంగా ఉంది. వర్షాలకు చెరువులు, కుంటలు తెగితే వెంటనే స్థానికంగా చర్యలు చేపట్టటం లేకుండా పైనుంచి సహాయం కోసం ఎదురుచూస్తున్నారు. పంటలు మునిగిపోతే, ఇళ్లు కూలిపోతే ఇక వారి అవస్థ వర్ణనాతీతం. సరైన అంచనాతో ఎరువుల కొరతను నివారించటం, బ్లక్ మార్కెట్లకు తరలకుండా అడ్డుకోవడం, రైతులకు సరైన సమాచారాన్నిచ్చి పంపిణీ చేయటం వంటి అంశాలకు స్థానికంగా సంస్థాగత ఏర్పాట్లు లేకపోవడం వల్ల పలు తెలంగాణ, రాయలసీమ జిల్లాల్లో రైతులు ఆందోళన బాటపట్టారు.

రాష్ట్రంలో అధికారం రాష్ట్ర రాజధానిలో, ముఖ్యమంత్రి చేతుల్లో కేంద్రీకృతమవటం వల్లే సాధారణ పరిపాలన స్థాయిలో ప్రజలకు అందాల్సిన సేవలు అస్తవ్యస్తంగా తయారయ్యాయి. ప్రతిదానికీ యాచకుల్లా ప్రజలు హైదరాబాద్ వైపు చూడాల్సి వస్తోంది. ప్రజలు ఎలా పోయినా ఛర్చాలేదు అధికారాన్ని తన గుప్పెట్లో పెట్టుకోవాలన్న స్వార్థపూరిత ఆలోచనతోనే స్థానిక సంస్థల ప్రజాప్రతినిధులను ప్రత్యక్షంగా ఎన్నుకునే అవకాశం కల్పించకుండా అధికారుల పెత్తనానికి ప్రాధాన్యతనిస్తోంది. ఇకనైనా బూటకపు సానుభూతుల్ని ఆపి జిల్లాలకు నిధుల్ని, అధికారాన్నిచ్చి స్థానిక ప్రభుత్వాలకు సాధికారతనివ్వాలి.

ప్రాథమిక విద్యకు తొలి ప్రాథమ్యం ఇవ్వాలి

పాఠశాల విద్యను పూర్తిచేసుకుని ఉన్నతవిద్యకు వచ్చే వెనకబడిన, పేద వర్గాలవారి సంఖ్య చాలా స్వల్పం. దాదాపు 90శాతం కళాశాలస్థాయికి రావటంలేదు. అందువల్ల పాఠశాల విద్యను ప్రభుత్వం తొలి ప్రాథమ్యంగా నిధులు కేటాయించాలి. ప్రభుత్వ లెక్కల ప్రకారం కోటి 30లక్షలమంది ప్రాథమిక పాఠశాలల్లో నమోదవుతున్నారు. వాస్తవ బాలబాలికలసంఖ్యలో ఇది 90శాతం మాత్రమే. ఆ లెక్కన మొత్తం కోటి 50లక్షల విద్యార్థుల్లో కేవలం 10-15శాతం మాత్రమే ఉన్నతవిద్యకు వస్తున్నారు. మిగతావారు డబ్బులేని కారణంగా పాఠశాల స్థాయిలోనే చదువు మానేస్తున్నారు. పాఠశాల విద్యను మెరుగుపరిచి ప్రతి విద్యార్థి హక్కుగా పదవ తరగతి వరకు చదువుకునే ఏర్పాటుకు విద్యారంగ బడ్జెట్ ను రెట్టింపు చేయాలి. అలాగే ఈ ఏడాది సర్వశిక్షా అభియాన్, మాధ్యమిక శిక్షాఅభియాన్ ల కింద రూ.1800కోట్లు ఖర్చు చేయాల్సి ఉన్నా రాష్ట్రప్రభుత్వం తనవంతు వాటా ఇవ్వని కారణంగా కేవలం రూ.600 కోట్లు మాత్రమే వినియోగించగలుగుతుంది. కేంద్ర ప్రాయోజిత పథకాలకు తన వంతు నిధుల్ని రాష్ట్రసర్కారు పూర్తిగా అందించాలి. “ఈ క్రమంలో భవిష్యత్తులో ఉన్నత విద్యకు వచ్చేవారి సంఖ్య పెరిగి ఫీజు రీఇంబర్స్ మెంట్ కు నిధుల కొరత ఎదురైతే, ప్రాథమిక విద్యకు ప్రాధాన్యతను తగ్గించకుండా ఉన్నతవిద్య స్థాయిలో మాత్రం బ్యాంకు రుణాలను సర్కారే ప్యూరిటీతో అందించే ఏర్పాటు చేయాలి. పేదరికం కారణంగా ఉన్నత విద్య పొందలేని పరిస్థితి ఏ విద్యార్థికి ఉండకుండా చూడాల్సిన బాధ్యత ప్రభుత్వానిదే”.

అవినీతి నిరోధక చట్టాన్ని బలోపేతం చేసేందుకు పార్టీలకతీతంగా కలిసిరావాలి

❑ రాజకీయమే మాఫియాగా మారింది

❑ ప్రతిపక్షనేతగా చంద్రబాబు చొరవ తీసుకోవాలి

రాష్ట్రంలో రాజకీయం మాఫియాలా మారింది. దొంగలు దొంగలు ఊళ్లు పంచుకుంటున్నారితో ప్రకృతి వనరుల్ని ప్రభుత్వ భూముల్ని దోచుకుంటున్నారు. ఈ విశృంఖల అవినీతిని ఇలాగే ఉపేక్షిస్తే రాష్ట్రం కొంతమంది దోపిడీ సంపన్నుల గుప్పెట్లోకి వెళ్లి కోట్లాది సామాన్యప్రజలు ప్రభుత్వ పథకాల కోసం ఎదురుచూసే శాశ్వత బిచ్చగాళ్లుగా మిగిలిపోతారు. “ఒకప్పుడు రాజకీయానికి మాఫియాతో సంబంధాలు మాత్రమే ఉండేవి. ఈవేళ రాజకీయమే మాఫియాగా మారిపోయింది” సుమారు 15 ఏళ్ల క్రితం మొదలైన మాఫియా రాజకీయం ఈవేళ పరాకాష్ఠకు చేరింది. అధికారాన్ని కేంద్రీకరించి రాజకీయనేతలు చేస్తున్న దోపిడీకి అధికారయంత్రాంగం పావుగా ఉపయోగపడుతోంది. అవినీతిని అంతం చేసి రాజకీయ నేతల, ఉన్నతాధికారుల అక్రమ ఆస్తుల్ని జప్తు చేసేందుకు అవినీతి నిరోధక చట్టాన్ని సవరించటం మినహా వేరే మార్గమే లేదు.

తాము అధికారంలోకి వస్తే అవినీతివరుల ఆస్తుల్ని జప్తుచేస్తామని ప్రధాన ప్రతిపక్ష నేత చంద్రబాబు నాయుడు తాజాగా చేసిన ప్రకటనను లోక్ సత్తా స్వాగతిస్తోంది. అయితే రెవిన్యూ రికవరీ, ఇతర చట్టాల ద్వారా తాను ఆస్తుల్ని జప్తు చేయడానికే చెప్పటం సమస్యపై ఆయన దాటవేత ధోరణికి అద్దంపడుతున్నాయి. రెవిన్యూ రికవరీ చట్టం ద్వారా కనీసం జాతీయ గ్రామీణ ఉపాధి హామీ పథకంలో సీదాసాదా అవినీతిని కూడా ఆపలేకపోతున్నారు. అలాంటి చట్టాలతో రాజకీయ మాఫియా అవినీతిని నిర్మూలిస్తాననటం హాస్యాస్పదం. 2008, ఏప్రిల్ లో అప్పటి ముఖ్యమంత్రి వైఎస్ రాజశేఖర రెడ్డి, ప్రతిపక్ష నేత చంద్రబాబు నాయుడు తమతమ అక్రమసంపాదనలపై నిగ్గుతేల్చుకునేందుకు ప్రత్యేకంగా అసెంబ్లీని మూడు రోజులు సమావేశపరిచినప్పుడు కూడా ప్రత్యేక కోర్టులో విచారిస్తే తప్ప ఆ అవినీతి వివరాలు తెలవని స్పీకర్ కు లోక్ సత్తా లేఖ రాసింది. లోక్ సత్తా చెప్పినట్టే ఈవేళ్లి వరకూ ఆ వాస్తవాలు వెలుగుచూడలేదు.

అవినీతి నిరోధక చట్టాన్ని పూర్తిస్థాయిలో బలోపేతం చేసేలా సవరణలతో లోక్ సత్తా రూపొందించిన బిల్లును చట్టంగా చేసేందుకు ప్రభుత్వం ముందుకురాకపోతే ప్రతిపక్షాలన్నిటితో సమావేశానికి చొరవ తీసుకోవాలి. అసెంబ్లీలో బిల్లును ప్రవేశపెట్టాలని చంద్రబాబు నాయుడుని లోక్ సత్తా పార్టీ అధ్యక్షులు డా॥ జయప్రకాష్ నారాయణ్ ప్రత్యేకంగా కోరారు. ఏసీబీ (అవినీతి నిరోధక విభాగం)లో ఉన్నతాధికారులను నియమించటంలో

బిల్లులో ప్రధాన ప్రతిపక్షనేతకు కీలకపాత్ర ఉంది. వాస్తవాల్ని నిగ్గుతేల్చి ప్రజాధనాన్ని కాపాడేందుకు పార్టీలకతీతంగా ఆలోచించి రాష్ట్రప్రభుత్వం కూడా అవినీతి నిరోధక చట్టాన్ని బలోపేతం చేసేందుకు ముందుకు రావాలి. “ఇలాంటి చట్టం చేయకుండా అవినీతిని నిర్మూలిస్తామంటే అవి ఉత్పత్తి రంకెలు, నకిలీ పోరాటాలు మాత్రమే అవుతాయి”.

లోక్ సత్తా పార్టీ రూపొందించిన బిల్లు అమలులోకి వస్తే నేతలెవరూ తప్పించుకోకుండా ఎమ్మెల్యేలు, ఎమ్మెల్యీలు, పంచాయతీల్లో, మున్సిపాలిటీల్లో, మున్సిపల్ కార్పొరేషన్లలో ఎన్నికైన ప్రతినిధులు ప్రజాసేవకుల పరిధిలోకి వస్తారు. అవినీతి నిరోధక శాఖ నిబంధనలన్నీ వారికి కూడా వర్తిస్తాయి. రాష్ట్రస్థాయిలో, ప్రతి జిల్లాలో ప్రత్యేక కోర్టును ఏర్పాటు చేయటం, ప్రత్యేక పబ్లిక్ ప్రాసిక్యూటర్లుగా చీఫ్ జ్యూడిషియల్ మేజిస్ట్రేట్లను నియమించటం, ఏసీబీకి స్వయంప్రతిపత్తి కల్పించటం, లోకాయుక్తకు గట్టి అధికారాలివ్వటం ద్వారా అవినీతివరుల్ని పూర్తిగా నియంత్రించే పట్టిష్ట ఏర్పాటు ఉంటుంది. ప్రజాసేవకులపై అవినీతి ఆరోపణల మీద ప్రత్యేక కోర్టులు తమంతటతాముగా విచారణ చేపట్టవచ్చు. లెక్కకు మించిన ఆస్తులున్నా, అవినీతికి పాల్పడుతూ రెడ్ హ్యాండెడ్ గా పట్టుబడినా అలాంటి కేసుల్లో నిర్దోషిత్వాన్ని నిరూపించుకోవాల్సిన బాధ్యత ఆ ప్రజాసేవకుని మీదే ఉంటుంది. విచారణ సమయంలో ఆస్తుల్ని స్వాధీనం చేసుకునే అవకాశం ఈ బిల్లు కల్పించింది. నేరం రుజువైతే ఆస్తుల్ని జప్తు చేస్తారు.

నిరాశ అక్కర్లేదు... కళ్ల ముందే హాంకాంగ్ విజయం ఉంది

అవినీతి తప్పుడు, దాని మీద పోరాటం వృధా అనే స్థాయిలో ఈవేళ అవినీతి వేళ్లనుకుపోయింది. ఆ నిర్లిప్తత మన ప్రజాస్వామ్యానికే ప్రమాదకరం. “హాంకాంగ్ లో కొన్నేళ్లక్రితం వరకూ ఇలాగే అవినీతి భయంకరంగా, ఓ ఆనవాయితీగా ఉండేది. స్వయంప్రతిగల అధారిటీని ఏర్పాటుచేసి అవినీతికి పాల్పడితే ఎంతటివారి మీదైనా చర్య తీసుకునే వ్యవస్థను అమలుచేయటంతో అక్కడ అవినీతి ఈవేళ పూర్తిగా అదుపులోకి వచ్చింది. పటిష్టమైన అవినీతి నిరోధక చట్టం, పోలీ, ఎంపిక అవకాశాలు ఉండే వ్యవస్థల్ని నిర్మించటంతోపాటు సాంకేతిక పరిజ్ఞానం, పారదర్శకతను అందుబాటులోకి తెస్తే అవినీతిని దాదాపుగా నిర్మూలించవచ్చు. అవి చేయాలంటే మనకు కావలసిందల్లా రాజకీయ సంకల్పం”. ♦

ఆర్థిక కార్యకర్తకు అమెరికా గౌరవం



అమెరికా ప్రభుత్వ వ్యాపారరంగంలో, పారదర్శకత, జవాబుదారీతనం, నైతిక విలువల్ని అధ్యయనం చేసేందుకు హైదరాబాద్ కు చెందిన హైకోర్టు న్యాయవాది, సమాచార హక్కు చట్టం (ఆర్డీఐ) కార్యకర్త ఎన్. నాగేంద్రబాబు (44)ను అమెరికా ప్రభుత్వం ఆహ్వానించింది.

ప్రతిష్టాత్మక అంతర్జాతీయ సందర్శకుల నాయకత్వ కార్యక్రమంలో భాగంగా అమెరికా ప్రభుత్వం ఆ ఆహ్వానాన్ని పంపింది. సెప్టెంబర్ 13 నుంచి అక్టోబర్ 1, 2010 వరకు నాగేంద్రబాబు అమెరికాలో ఉంటారు.

లోక్ సత్తా పార్టీ క్రియాశీల కార్యకర్తగా కూడా ఉన్న నాగేంద్రబాబు... 100కుపైగా పౌరసమాజసంస్థలతో కూడిన ఆర్డీఐ ప్రచార ఐక్యవేదిక సమన్వయకర్తగా నాగేంద్రబాబు సమాచార హక్కు చట్టం ప్రాధాన్యత గురించి ఆంధ్రప్రదేశ్ లో సుమారు 1200మంది వలంటీర్లకు శిక్షణనిచ్చారు. ఆర్డీఐ చట్టంలోని వివిధ ప్రావిజన్లపై చైతన్యం పెంచేందుకు సమావేశాలు నిర్వహించారు.

సీవీసీ 'జాతీయ అవినీతి నిరోధక వ్యూహాన్ని స్వాగతిస్తున్నాము

❑ కానీ ఆ చర్యలు చాలవు... విజిలెన్స్ కమిషన్ నియామకం తీరు అభ్యంతరకరం

❑ అధికారాలున్న లోక్ పాల్/రాష్ట్రీయ లోకాయుక్తతోపాటు నేతల అవినీతిపై ప్రతి జిల్లాలో ప్రత్యేక కోర్టు ఏర్పాటే పరిష్కారం

బినామీ ఆస్తుల జప్తునకు, అవినీతి కట్టడికి 'జాతీయ అవినీతి నిరోధక వ్యూహం' పేరుతో కేంద్ర విజిలెన్స్ కమిషన్ (సీవీసీ) చేస్తున్న ప్రయత్నాన్ని స్వాగతిస్తున్నాం. దేశాన్ని పీల్చిపిప్పి చేస్తున్న అవినీతి మహమ్మారిని అరికట్టే దిశగా ఇప్పటికైనా ప్రయత్నం ప్రారంభం కావటం హర్షణీయం.

అయితే సుమారు రూ. 70,000కోట్ల అవినీతితో స్వతంత్ర భారతదేశ చరిత్రలో అతిపెద్ద కుంభకోణంగా పేరుమోసిన టెలికాం '2 జీ' స్పెక్ట్రమ్ కుంభకోణంపై విచారణను అప్పట్లో ఆ శాఖ కార్యదర్శిగా అడ్డుకున్న వ్యక్తిని ఇప్పుడు కొత్త కేంద్ర విజిలెన్స్ కమిషనర్ గా నియమించటం తగదు. ప్రధాన ప్రతిపక్షం బీజేపీ హేతుబద్ధ, నిర్దిష్ట అభ్యంతరాలను లేవనెత్తినా పట్టించుకోకుండా కేంద్రప్రభుత్వం నియమించింది. ఆయన ఆధ్వర్యంలో అవినీతిపై పోరుకు ఏమి విశ్వసనీయత ఉంటుంది. టెలికాం శాఖలో ఉన్నప్పుడు 2 జీ స్పెక్ట్రమ్ పై విచారణను వ్యతిరేకించిన వ్యక్తి ఇప్పుడు సీవీసీలోకి వచ్చాక చేయటం ఏమేరకు సాధ్యం. అవినీతిని అంతం చేయాలంటే వ్యక్తుల ప్రభావం లేనిరీతిలో నిర్దిష్టమైన వ్యవస్థీకృత ప్రయత్నం జరగాలి. ఆ దిశగా జాతీయ అవినీతి నిరోధక వ్యూహంలో పేర్కొన్న కొన్ని చర్యలు ఎంతమాత్రం సరిపోవు.

“దేశంలో జరుగుతున్న అవినీతిలో ప్రధానమైనది రాజకీయ అవినీతి. ఈవేళ చాలామంది నేతల ఆస్తుల్లో అక్రమార్కనే ఎక్కువ. అందువల్ల రాష్ట్రపతి, ఉపరాష్ట్రపతి, ప్రధానమంత్రి, లోక్ సభ స్పీకర్, ఉన్నత న్యాయవ్యవస్థను మినహాయించి ముఖ్యమంత్రులు సహా ఎన్నికైన ప్రజాప్రతినిధులందరిపైనా వచ్చే అవినీతి ఆరోపణల మీద విచారించే అధికారాలతో జాతీయ స్థాయిలో లోక్ పాల్ లేదా రాష్ట్రీయ లోకాయుక్త వ్యవస్థను ఏర్పాటు చేయాలి” నేతల దోపిడీకి

అధికార గణం పావులుగా ఉపయోగపడుతున్నందున కేంద్రప్రభుత్వ ఉద్యోగులందరిపైనా విచారణాధికారాన్ని కూడా లోక్ పాల్/ రాష్ట్రీయ లోకాయుక్తకు ఉండేలా చట్టసవరణ జరగాలి. రాష్ట్రాల స్థాయిలో కూడా ఇదే తరహాలో అధికారాలు, నిధులు ఉన్న లోకాయుక్తను ఏర్పాటుచేసి ఏసీబీ (అవినీతి నిరోధక సంస్థ), విజిలెన్స్ కమిషన్ సహా అవినీతి నిరోధక సంస్థలన్నీ లోకాయుక్త పరిధిలోకి తేవాలి. ముఖ్యమంత్రి మినహా ఎన్నికైన ప్రజాప్రతినిధులందరిపైనా, రాష్ట్ర ప్రభుత్వ ఉద్యోగులపైనా విచారణ చేపట్టే అధికారాన్ని లోకాయుక్తకు ఇవ్వాలి.

అలాగే ఇప్పటివరకూ అవినీతి నేతల ఆస్తుల జప్తునకు నిర్దిష్ట ఏర్పాటు లేదు. అవినీతి ఆరోపణలు ఎదుర్కొంటున్న నేతల, అధికారుల ఆస్తులను విచారణ సమయంలో స్వాధీనం చేసుకునే అధికారంతోపాటు నేరం రుజువైతే వారి ఆస్తులను జప్తుచేసేలా చట్టసవరణ జరగాలి. అవినీతిపై కేసుల విచారణ త్వరితగతిన, నిష్పాక్షికంగా జరిగేందుకు వీలుగా ప్రతి జిల్లాలో ప్రత్యేక కోర్టుల్ని ఏర్పాటు చేయాలి. జిల్లాకో పదిమంది అవినీతిపరుల ఆస్తుల్ని జప్తు చేసి జైలుకి పంపిస్తే అవినీతి దానంతటదే అదుపులోకి వస్తుంది.

అవినీతిపై లోక్ సత్తా జాతీయ స్థాయి ఉద్యమం

అవినీతిపై జాతీయస్థాయిలో ఉద్యమానికి లోక్ సత్తా ఇప్పటికే కృషి ప్రారంభించింది. వివిధ రాష్ట్రాల్లోని పౌరసమాజ సంస్థలు, నిజాయతీపరులైన మాజీ అధికారులు, సామాజిక కార్యకర్తలతో కలిసి ఉద్యమాన్ని ఉద్యతం చేసి అవినీతిపరుల ఆటకట్టించే పట్టిష్ట వ్యవస్థను సాధిస్తాం.

నూతన గనుల విధానాన్ని తీసుకురావాలి

□ సరస్వతి సహా అక్రమలీజులన్నిటినీ రద్దు చేయాలి

సరస్వతి పవర్ అండ్ ఇండస్ట్రీస్ సంస్థ లీజు సహా అధికారాన్ని అడ్డంపెట్టుకుని అడ్డదారుల్లో సంపాదించుకున్న గనుల కేటాయింపులన్నిటినీ రద్దు చేయాలి. ఈ దోపిడీ కేవలం సరస్వతికో, ఒక ప్రాంతానికో పరిమితం కాదు. ఈ ప్రాంతం, ఆ ప్రాంతం అని తేడాలేకుండా రాష్ట్రంలోని అన్ని మూలలా, వివిధ గనుల్లో ఇలాంటి అక్రమ కేటాయింపులు జరిగాయి. అక్రమపద్ధతులకు పాల్పడ్డ గనుల లీజుదారుల్ని నిగ్గతేల్చేందుకు ఒక ఉన్నత స్థాయి కమిటీని ఏర్పాటు చేసి గనుల కేటాయింపులన్నిటినీ పునఃసమీక్షించాలి.

రాష్ట్రంలో రాజకీయాన్ని, పరిపాలనను వ్యాపారంగా, దోపిడీకి మార్గంగా మార్చిన నేతలు మాఫియాగా మారి ప్రకృతివనరుల్ని దోచుకుంటున్నారు. ఈ ధోరణులను వెంటనే నిలువరించకపోతే కొద్దిమంది చేతిలో ప్రకృతి సంపద కేంద్రీకృతమై స్థానిక ప్రజలు శాశ్వతంగా వెనకబడినవారుగా మిగిలిపోతారు. భావితరాలకు తీరని అన్యాయం జరుగుతుంది. “అక్రమాలకు పాల్పడ్డ గనుల లీజుల్ని వెంటనే రద్దు చేసి ప్రకృతి వనరులు ప్రైవేటు సంస్థల, వ్యక్తుల పరంకాకుండా ప్రభుత్వానికి ఆదాయాన్నిచ్చేలా, స్థానిక ప్రజల అభివృద్ధికి దోహదం చేసేలా తిరిగి కేటాయించాలి. అందుకోసం ఎటువంటి ఆశ్రితపక్షపాతానికి, అవినీతికి ఆస్కారం లేకుండా అంతర్జాతీయ పోటీబిడ్డింగ్ ద్వారా మాత్రమే కేటాయింపులు జరపాలి. ఆ రకంగా కూడా గనుల కేటాయింపుల్ని విచ్ఛలవిడిగా చేయకుండా అవసరాలకు మేరకే పరిమితంగా చేసి భావితరాలకు కూడా ప్రకృతివనరుల్ని పరిరక్షించే ఏర్పాటు చేయాలి... ఈ ప్రాతిపదికలతో సమగ్ర గనుల చట్టాన్ని తీసుకురావాలి”.

మున్సిపల్ దుర్గంధాన్ని పట్టించుకునే తీరికేలేని సర్కారు

□ కాంగ్రెస్ పార్టీ సమస్యని జనం సమస్యగా మార్చారు

రాష్ట్రంలో ఆగకుండా కురుస్తున్న వర్షాల తాకిడికి మున్సిపాలిటీలలో పారిశుధ్య పరిస్థితి అస్తవ్యస్తంగా తయారైంది. పార్టీపరంగా తప్ప పాలనాపరంగా ఆలోచించే స్థితిలో రాష్ట్రప్రభుత్వం లేకపోవటంతో ప్రజలు రోగాలతో, తీవ్రఅసౌకర్యాలతో సతమతమవుతున్నారు. పదవీకాలం ముగిసి మున్సిపల్ ఎన్నికలు జరిగే అవకాశం లేకపోవటంతో స్థానిక ప్రజాప్రతినిధులు నామమాత్రంగా కూడా పట్టించుకోకపోవటంతో చాలా బస్తీల్లో, కాలనీల్లో పాలన కుప్పకూలిపోయింది.

“తమకు అవసరమైన పారిశుధ్యం, రక్షిత మంచినీరు, వైద్యారోగ్య సదుపాయాల కల్పన వంటి సేవల కోసం ప్రజలు ప్రభుత్వాలను ఎన్నుకుంటున్నారు, పన్ను కడుతున్నారు. కానీ రాష్ట్రంలో ఈవేళ అధికార కాంగ్రెస్ పార్టీ తన సమస్యను జనం సమస్యగా మార్చి ప్రభుత్వం ఏం చేయకూడదో ఆ పనులు చేస్తోంది, ఏం చేయాలో ఆ పనుల్ని గాలికొదిలేస్తోంది”. వివిధ మున్సిపాలిటీలలో సమస్యలను అధ్యయనం చేసి, పరిష్కారాలతో వార్షికవారీగా మేనిఫెస్టోని తయారుచేసేందుకు లోక్ సత్తా పార్టీ కార్యకర్తలు చేస్తున్న సర్వేలో ప్రతిచోటా దుర్గంధ మురికికప్పలు, అధ్వాన్న పారిశుధ్యం కళ్లకు కడుతున్నాయి. వర్షాల ముంపునకు గురైన బస్తీల్లో, కాలనీల్లో ప్రజలు దయనీయంగా భల్లి మీడియా ప్రసారం చేస్తోంది తప్ప పట్టించుకునే నేతలు, అధికారులు కరువయ్యారు. ఎక్కడా వైద్యబృందాల జాడే లేదు, ప్రభుత్వ దవాఖానాలలో మందులు, వైద్యసేవలు కొరవడటంతో విధిలేని పరిస్థితుల్లో ప్రైవేటు ఆసుపత్రులకు పేదలు డబ్బును ధారపోస్తున్నారు. మారిన రాజకీయ పరిణామాల నేపథ్యంలో ఎన్నికలలో గెలిచే వాతావరణం లేకపోవటంతో మున్సిపల్ ఎన్నికలను వాయిదా వేసే పరిస్థితి ఉండటంతో ఇక ప్రజల ఘోషను ఇప్పట్లో పట్టించుకునే అవకాశముండదు. రాష్ట్రప్రభుత్వం స్పందించి మున్సిపాలిటీలలో పారిశుధ్యం కోసం వెంటనే నిధుల్ని విడుదల చేసి స్పెషల్ డ్రైవ్ లు నిర్వహించాలి. యుద్ధప్రాతికన వైద్యబృందాల్ని పంపి మందుల్ని సరఫరా చేయాలి.

పురుగుమందులనైనా సక్రమంగా పంపిణీ చేయండి

మరోవైపు, రాష్ట్రంలో దాదాపు 3లక్షల హెక్టార్లకుపైగా పంటపొలాలు వర్షాల వల్ల మునకకు గురయ్యాయి. నివేదికల పేరుతో తాత్కాలికంగా చేయకుండా వారిని ఆదుకునేందుకు తక్షణ చర్యలు చేపట్టాలి. వాతావరణంలో కొనసాగుతున్న తేమ వల్ల వరి, పత్తి, మొక్కజన్న, పెసర తదితర పంటలకు ఇప్పటికే మొదలైన తెగుళ్లను అరికట్టేందుకు పురుగుమందుల్ని సిద్ధంచేయాలి. ఎరువుల సక్రమ సరఫరాలో అసమర్థతను చాటుకున్న ప్రభుత్వం కనీసం పురుగు మందుల విషయంలోనైనా తప్పుల్ని దిద్దుకుని నల్లబజారుకు తరలకుండా పంపిణీకి పక్కా ఏర్పాట్లు చేయాలి.

సోంపేట ధర్మల్ ప్రాజెక్టు రద్దుపై రాష్ట్రప్రభుత్వం స్పష్టమైన ప్రకటన చేయాలి

□ తుదినివేదికను సమర్పించిన లోక్సత్తా నిజనిర్ధారణ కమిటీ

సోంపేట బీల ప్రాంతంలో ఎన్.సి.సి నిర్మించతలపెట్టిన ధర్మల్ విద్యుత్ ప్రాజెక్టుపై ప్రజావ్యతిరేకత పెల్లుబికటం, పోలీసు కాల్పులకు దారితీయటంపై నిజనిర్ధారణకు జూలై 14, 2010న లోక్సత్తా పార్టీ ఏర్పాటు చేసిన కమిటీ తన తుది నివేదికను అందించింది.

సోంపేట ధర్మల్ ప్రాజెక్టు స్థలంపై హైకోర్టులో, ట్రైబ్యునల్లో, స్థానిక కోర్టుల్లో కేసులు పెండింగ్లో ఉండగానే ఎన్.సి.సి స్థలంలోకి ప్రవేశించి కార్యక్రమాలకు శ్రీకారం చుట్టటం చట్టవిరుద్ధమని కమిటీ నివేదికలో పేర్కొంది. చిత్తడి నేలల్ని పోరంబోకు నేలలుగా చూపించటం దగ్గర్నుంచి పర్యావరణ అనుమతుల కోసం వేసిన సబ్కమిటీల వరకూ అధికారులు భూమి, నీరు, చెట్లు, పర్యావరణ చట్టాలన్నిటినీ ఉల్లంఘించి అసత్య నివేదికలను పంపి ఎన్.సి.సికి క్లియరెన్స్ తెప్పించి అక్రమాలకు పాల్పడ్డారని స్పష్టంచేసింది. రాష్ట్రప్రభుత్వం స్థలాన్ని స్వాధీనం చేయకముందే పర్యావరణ అనుమతులకు ఎన్.సి.సి దరఖాస్తు చేయటాన్ని, తప్పుడు నివేదికతో మళ్లీ దరఖాస్తు చేయటాన్ని కమిటీ తీవ్రంగా తప్పుపట్టింది. సెప్టెంబర్ 15, 2008న జీవో ఎం.ఎస్ నెంబర్ 1107 ద్వారా ఎన్.సి.సికి రాష్ట్రప్రభుత్వం స్థలాన్ని కేటాయించగా అక్కడున్న స్థానిక అధికారులు మే 28, 2009న ఎన్.సి.సివారికి అప్పగించారని, జూన్ 6, 2009న రిజిస్ట్రార్ అయిందని, కానీ పర్యావరణ అనుమతులకు ఆగస్టు 28, 2008న మరియు తప్పుడు నివేదికతో ఫిబ్రవరి 12, 2009న మళ్లీ దరఖాస్తులు చేసుకున్నారని పేర్కొంది. పర్యావరణ పరిశీలన కమిటీ (ఈఎస్సీ) కూడా ప్రాజెక్టు స్థలప్రాన్ని పరిశీలించకుండానే దరఖాస్తును స్వీకరించి, ఏప్రిల్ 7, 2009న సబ్కమిటీని పంపిందని, రెండోసారి కూడా అదేతీరుగా బాధ్యతారహితంగా సబ్కమిటీని పంపిందని ఆక్షేపించింది. జూలై 14, 2010న స్థలంలో అడ్డుకుంటున్న స్థానిక రైతులు, గ్రామాల ప్రజలపై పోలీసుల సమక్షంలోనే నీలి రిబ్బన్ ధరించిన గూండాలతోపాటు సుమారు 500మంది ప్రైవేటు వ్యక్తులు విచక్షణారహితంగా కర్రలతో దాడిచేశారని, మహిళల్ని కూడా అటవికంగా హింసించారని, ఈక్రమంలో పోలీసులు, పోలీసు అధికారులు కూడా గాయపడ్డారని కమిటీ పేర్కొంది. పోలీసులు ముందస్తు హెచ్చరికగా రబ్బర్ బుల్లెట్లతో, ప్రాణాపాయం లేని చోట కాల్పులు జరపకుండా పొట్టలోకి కాల్పులు జరిపారని తెలిపింది. అధికారయంత్రాంగాన్ని, పోలీసుల్ని బలిపశువుల్ని చేసి రాజకీయ నేతలు లబ్ధి పొందే దుర్వ్యవస్థకు ఈ ఘటనలు అద్దంపడుతున్నాయని పేర్కొంది. ఏ ప్రమాణాల ప్రకారం చూసినా అక్కడ ధర్మల్ విద్యుత్ ప్రాజెక్టు నిర్మాణం ఆమోదయోగ్యం కాదని, ఇక మీదట ఇటువంటి అసర్దాలు జరగకుండా ఇప్పుడున్న పర్యావరణ, భూమి, నీరు, చెట్లు చట్టాలను సక్రమంగా అమలు చేసే యంత్రాంగాన్ని ఏర్పాటుచేయాలని, చిత్తడినేలల్లో ఎటువంటి పరిశ్రమలూ స్థాపించకుండా సమగ్ర చట్టాన్ని తేవాలని కమిటీ సూచించింది.

కమిటీ నివేదికను రాష్ట్ర, కేంద్ర ప్రభుత్వాల దృష్టికి తీసుకెళ్తానని జయప్రకాష్ నారాయణ్ ఈ సందర్భంగా సభ్యులకు తెలిపారు. ఈఎస్సీ పర్యావరణ అనుమతులు రద్దుచేసినా ఇప్పటికీ ప్రాజెక్టు రద్దుపై రాష్ట్రప్రభుత్వం మాట్లాడటంలేదని, వెంటనే సోంపేట ధర్మల్ ప్రాజెక్టు రద్దుచేస్తున్నట్టు ప్రకటించాలని జేపీ డిమాండ్ చేశారు. భూసేకరణలో అక్రమాలు, అన్యాయాలు లేకుండా భాగస్వాములందరి ప్రయోజనాలనూ పరిరక్షించేందుకు చట్టాన్ని సవరించి, స్వయంప్రతిపత్తిగల అధారిటీని ఏర్పాటుచేయాలన్నారు. పోలీసు ఘర్షణల్లో క్షతగాతులకు ప్రభుత్వం బేషరతుగా సాయం అందించాలని, అక్రమ కేసుల్ని ఎత్తివేయాలి.

విద్యుత్పై హేతుబద్ధ విధానంతో ప్రజల్లో కెక్కాం,

విద్యుత్ పరిశ్రమల స్థాపనపై రాష్ట్ర ఆర్థిక ప్రయోజనాలను, ప్రజాప్రయోజనాలను కూడా దృష్టిలో పెట్టుకోకుండా ప్రభుత్వం వేలంవేరిగా వ్యవహరిస్తుంటే, ప్రతిపక్షాలు కూడా అదేరీతిలో రాష్ట్రప్రయోజనాలకు గండికొట్టేలా నెగెటివ్ రాజకీయాలతో ప్రాజెక్టులే ఉండకూడదని వీరంగం చేస్తున్నాయి. వీరిద్దరి ప్రజావ్యతిరేక రాజకీయాలకు రాష్ట్రం అంధకారం కాకుండా విద్యుత్ పరిశ్రమలపై హేతుబద్ధ విధానాన్ని రూపొందించి, ఆ దిశగా ప్రజల్లో అవగాహన కల్పించేందుకు లోక్సత్తా ఉద్యమాన్ని చేపడుతుంది. రాష్ట్రంలో 46,000 మెగావాట్ల విద్యుదుత్పత్తికి బొగ్గు ఆధారిత ధర్మల్ ప్లాంట్లను నెలకొల్పుతున్నట్టు ప్రభుత్వ అంచనాలు చెబుతున్నాయి. అంత విద్యుత్ రాష్ట్రానికి అవసరమే లేదు. అంత పెద్దఎత్తున బొగ్గును వినియోగిస్తే రాష్ట్రం అన్నిరకాలుగా తీవ్రంగా నష్టపోతుంది. పంట భూములకు, పర్యావరణానికి హానిలేకుండా, భూములు కోల్పోయినవారికి బహుముఖ పరిహారాలతో రాష్ట్రానికి అవసరమైన సుమారు 10,000-15,000 మెగావాట్ల విద్యుదుత్పత్తికి ఏ స్థాయిలో ఏరకమైన ప్లాంట్లను ఏర్పాటు చేయాలో నిర్ణయించేందుకు జాతీయస్థాయి నిపుణులతో ప్రజాస్వామ్య సంస్కరణల పీఠం ఆధ్వర్యంలో ఒక నిపుణుల కమిటీ ఏర్పాటుకానున్నది.

యువత ఉపాధి అవకాశాలను విస్తరించిన ప్రభుత్వాలు

- ఎ. అన్నపూర్ణ

ఇన్నోవేషన్ టెక్నాలజీ దేశమంతా విస్తరించినదంటే దేశ ప్రగతిని సూచించడమే. అయితే అందరూ అందలాలు ఎక్కితే మోసేవారు ఎవరన్నట్టు ప్రతి యువతా ఆ దిశగానే ఆలోచిస్తే సామాన్యులకు భవిష్యత్ ఏది? రాష్ట్రంలో కుప్పలు తెప్పలుగా ఇంజనీరింగ్ కాలేజీలకు అనుమతి ఇచ్చినప్పుడే వృత్తి విద్యావ్యవస్థ నిరాదరణకు గురైంది. విద్యార్థులకు ఎలాంటి వృత్తి విద్యా నైపుణ్యం నేర్పని విద్యాలయాలు నిరుద్యోగులను తయారు చేస్తున్నాయి. ఆంగ్ల పరిజ్ఞానం కమ్యూనికేషన్ స్కిల్స్ కంప్యూటర్ నైపుణ్యం ఉన్నప్పుడే అనేక కంపెనీల్లో ఉద్యోగాలు లభించగలవనే ఆలోచనలను రేకెత్తిస్తున్నాయి. తగిన అభ్యర్థులకు, పారిశ్రామిక సేవా రంగాలలో అవకాశాలు లేక నిరుద్యోగంతో బాధపడటం మనం చూస్తునే వున్నాం.

విద్యాప్రమాణాలతో విద్యార్థులలో వృత్తి విద్యావైపుణ్యాన్ని పెంపొందించి వారి భవిష్యత్తును బాగుచేసే ప్రయత్నాన్ని దేశ ఆర్థిక వ్యవస్థను సక్రమంగా నడిపించాల్సిన బాధ్యతను మరిచిపోతుంది. వృత్తి విద్యాకోర్సులు అతి తక్కువ కాలేజీల్లో వుండటం వలన గ్రామీణ యువకులకు అందుబాటులో లేవు. మనదేశంలో మానవ వనరులకు కొద్దివ లేకపోయినా ఆర్థికాభివృద్ధికి జాతీయ ఆదాయాన్ని పెంచడానికి సద్వినియోగం కావడం లేదు. ప్రభుత్వం విద్యారంగం మీద పెడుతున్న ఖర్చుతో పరీక్షాఫలితాలు శాతాన్ని పోల్చి ఈ వంకతో ప్రైవేటీకరణ చేయాలని ప్రయత్నిస్తోంది. చాలామందికి వృత్తి విద్యాకోర్సుల గురించి అవగాహన లేదు. అవెక్కడ వున్నాయో తెలియదు. ఈ వృత్తి విద్యాకోర్సులు గురించి వేరుగా కాలేజీలను నడపడం వృధా ఖర్చు. కాబట్టి విద్యా వ్యవస్థలోనే మార్పు చేసి వృత్తి విద్యా కోర్సులను తప్పనిసరిగా పాఠ్యాంశాలలో, ప్రవేశపెడితే ఏ చదువు చదివినా ఉద్యోగావకాశాలు మెరుగవుతాయి. సంబంధిత మంత్రులు, అధికారులు విద్యావ్యవస్థను ఈ రకంగా ప్రక్షాళన చేయాలి. నిరుద్యోగ సమస్యను తీర్చడం ఎలా అని ఆలోచన చేయడం లేదు. ఎవరైనా నిలదీసినపుడు అదిగో ఇదిగో అంటూ కాలయాపన చేస్తున్నారు. వ్యవసాయానికి సంబంధించి పంటలు సమృద్ధిగా పండి ఎక్కువ రాబడి వచ్చే విధానం, తేనేటిగల పెంపకం, డెయిరీ, తోటల పెంపకం, పుట్టగొడగుల పెంపకం గురించిన అంశాలు పాఠ్య పుస్తకాలలో వుంటే ప్రతి విద్యార్థికి వాటిమీద అవగాహన వుంటుంది. పరిశ్రమలు స్థాపనకు ఆటోమోబైల్ ఇంజనీరింగ్, వ్యాపార పరిశ్రమల స్థాపన, భవన నిర్మాణ పరిజ్ఞానం, బ్యాంకింగ్ ఆకౌంటెన్సీ, మార్కెటింగ్ కోర్సులు ప్రాతిపదికగా వున్నట్లయితే వారి వారి కుతూహలాన్ని బట్టి ఆయా

రంగాలను ఎన్నుకోగలుగుతారు. ఆసుపత్రులకు ఉపయోగపడే కోర్సులు ఎన్నో వున్నాయి. రిసెప్షన్ మొదలు లాబ్ టెక్నిషియన్లు, నర్సులు, ఎక్స్రే టెక్నిషియన్లు ముఖ్యమైనవి, ఉద్యోగవకాశాలకు అవకాశం ఉన్నవి. ప్రత్యేకించి మహిళలకు కేటరింగ్, ఫ్యాషన్ టెక్నాలజీ, డిజైనింగ్, బ్యూటీషియన్ కోర్సులు, డేకేర్, ఫ్రీ స్కూల్ ల నిర్వహణ బాధ్యతలకు సంబంధించిన కోర్సులు తరగతుల వారీగా ప్రవేశపెడితే ఎంతగానో ఉపయోగపడి యువత తమ కాళ్ళమీద తాము నిలబడగలమన్న ఆత్మవిశ్వాసం ఏర్పడుతుంది..

ఇప్పుడు మన రాష్ట్రంలో మూడు విధానాలుగా విద్యా వ్యవస్థ కొనసాగుతూ ఉంది. ప్రాథమిక, మాధ్యమిక ఉన్నత ఎలాంటి నైపుణ్యాతా లేకుండా 15 లక్షల మంది విద్యార్థులు హైస్కూల్ విద్యను (ఉన్నత) అభ్యసిస్తున్నారు. వృత్తి విద్యా కోర్సులు 1984 - 85 సంవత్సరాలలో ప్రారంభమయ్యాయి.

ఆయా పాఠశాలలు 18 వేలు అయితే 50 లక్షల మంది విద్యార్థులు చదువుతున్నారు. 290 ప్రభుత్వ పాఠశాలల్లో 8 నుంచి పదవ తరగతి వరకూ చదివే విద్యార్థులు వృత్తి విద్యకు సంబంధించిన పాఠాలు నేర్చుకుంటున్నారు. ఆరు సబ్జెక్టులను 11 పేపర్లుగా విభజించి బోధించే వాటిలో ఒక్క పేపరు మాత్రమే వృత్తి విద్యకు సంబంధించినది ఉంటోంది. అంటే వృత్తి విద్యా ప్రాధాన్యత ఎంత చులకనగా వుందో అర్థమవుతోంది. పదో తరగతి తర్వాత ఐటిఐ పాలిటెక్నిక్ కాలేజీలు ఉన్నాయి కదా అంటే అందులో చేరే విద్యార్థుల సంఖ్య చాలా తక్కువ కొందరు పదో తరగతితో చదువును ఆపేస్తున్నారు. 4615 జూనియర్ కాలేజీల్లో వృత్తి విద్యా కళాశాలలు 492 మాత్రమే. వృత్తి విద్యకు తగినంత ప్రచారం లేక అసలా వృత్తి విద్య ఎక్కడ వుందో తెలుసుకోలేని పరిస్థితిలో చాలామంది అవకాశాలను కోల్పోతున్నారు. ఇంజనీరింగ్ మెడిసిన్ చదువు పట్ల వున్నంత శ్రద్ధ వృత్తి విద్యా కోర్సుల మీద లేకుండా పోవడం, లేదా చదువు అంతటితో ఆపేయడం జరుగుతోంది.

రాష్ట్రంలో 25 వేలకు పైగా విశ్వవిద్యాలయాలు వున్నాయి. వాటిలో ఎన్.జి.రంగా విశ్వవిద్యాలయం, ఎన్టిఆర్ ఆరోగ్య విశ్వవిద్యాలయం, జవహర్లాల్ విశ్వవిద్యాలయాలు మాత్రమే వృత్తి విద్యకు ఉద్దేశించినవి. విద్యార్థి దశలో వృత్తి నైపుణ్యం తప్పనిసరిగా నేర్పాలనే ఆలోచన లేని మిగిలిన విశ్వవిద్యాలయాలు నిరుద్యోగులను తయారుచేసేవిగా వుంటూ అవకాశాలను ఒక వర్గానికే కేటయించారు. ఇంగ్లీష్ కమ్యూనికేషన్ స్కిల్స్ కంప్యూటర్ నాలెడ్జి పెంచుకోగల అవకాశాలకు ప్రాధాన్యత నిచ్చి

విదేశాలలోనూ స్వదేశీ కంపెనీలలోనూ అత్యధిక వేతనాలు సంపాదించుకోగలరనే ఆశను పెంచి పోషిస్తున్నారు. దానికి తగిన విధంగా జూనియర్ కళాశాలలకూ అనుమతించారు. ఈ రోజు ఆ కాలేజీల్లో సీట్లు మిగిలిపోతున్నాయి. సదుపాయాలు లేవు. అర్జున టీచింగ్ స్టాఫ్ లేరు. కేవలం డబ్బు చేసుకునే వారి పాలిట కల్పవృక్షాలుగా ఉన్నాయి.

ఆర్థికవ్యవస్థ తారుమారై అమెరికా వీసాలను క్రమబద్ధం చేసిన కారణంగా యువత నిరాధారనిస్పృహలకు గురి అవుతున్నారు. మనదేశంలో వెర్రుగైన విద్యనభ్యసించి అవకాశాలను అందిపుచ్చుకోగల వారికి మాత్రమే మంచి ఉద్యోగాలు లభిస్తున్నాయి. ప్రతీ సంవత్సరం ఇంజనీరింగ్ పూర్తిచేసిన విద్యార్థులు వేలసంఖ్యలో కేవలం ఒక్క అవకాశానికే పరిమితమై దిగాలు పడుతున్నారు. ఒకే విద్యకు ప్రాధాన్యమిచ్చిన యువతకు తీరని నష్టం కలుగుతోంది. ఇందుకు కొంత వరకూ ప్రభుత్వాల బాధ్యత కూడా ఉంది. చదివే కోర్స్ ఒకటి, చేసే ఉద్యోగం వేరుగా తీసుకున్న డిగ్రీలకు విలువ లేకుండా వృధా ఖర్చుతో నష్టపోతున్నారు.

ప్రతీ విద్యాలయాలలోనూ వృత్తి విద్యను ప్రవేశపెట్టి ప్రాధాన్యతనిస్తే చాలా వరకూ ప్రయోజనాకారి కాగలదు. ఈ

వృత్తి విద్యను ప్రవేశపెట్టాలంటే అందుకు సంబంధించిన పరికరాలు, లాభ్స్, మంచి స్టాఫ్ అవసరం. గ్రామీణ ప్రాంతాలకు ప్రాధాన్యతనిచ్చి అనుబంధ విద్యాలయాల వర్కవేక్షణలో వృత్తివిద్యను బోధించాల్సిన అవసరం ఉంది. వృత్తి విద్యకు బలమైన పునాది పడే దశ ఎనిమిది నుంచి పదవ తరగతి విద్యార్థులకు ఉపయోగకరం. ఏ పరిస్థితిలో అయినా ఉద్యోగం చేసుకోగల వీలు కలుగుతుంది. ఎన్నికల సమయంలో నిరుద్యోగులకు లక్షల కొద్దీ ఉద్యోగాలు కల్పిస్తామంటూ వాగ్దానాలు చేసే రాజకీయ నాయకులను నమ్మే స్థితి నుంచి ఏనాడో బయటపడిన యువత ప్రభుత్వాలను మార్చడం కాక పరిస్థితులను మార్చడానికి పూనుకోవాలి. వూకదంపుడు ఉపన్యాసాలకు, మైకంలో పడిపోయి గుడ్డిగా ఓటువేసే స్థాయి నుంచి బయటపడిన యువతను అభినందించుదాం. నాణ్యత లేని విద్య అవకాశాలు కల్పించని ప్రభుత్వాల పట్ల ఏవగింపు ఒకటే చాలదు. నిస్వార్థపరులు మచ్చలేని వ్యక్తిగత చరిత్ర ప్రజావసరాలను తీర్చి దిద్దగల ఆశయం గలవారికి యువత అండగా నిలుస్తారు. అవినీతిలో కూరుకుపోయి ప్రజలకు అందాల్సిన అవకాశాలను కాలరాసే వారికి తగినబుద్ధి చెబుతారు. యువత ఉపాధి అవకాశాలకు మంచిబాట వేసిన వారికి చిత్తశుద్ధితో సహకరిస్తారు. అప్పుడే సరికొత్త రాజకీయానికి పునాది పడుతుందనడంలో సందేహం లేదు. ♦

అవినీతిపై జాతీయస్థాయి పోరు: జేపీ

□ రాష్ట్ర దేశరాజకీయాల్లో సంక్షోభం ముదరునున్న నేపథ్యంలో చేపట్టాల్సిన కార్యక్రమాలపై రాష్ట్రకార్యవర్గ సమావేశంలో చర్చ

ఢిల్లీలోని సుప్రీంకోర్టు ప్రధాన న్యాయమూర్తి స్థాయి నుంచి దగ్గర్లోని బంట్లోతు దాకా అవినీతి వేళ్లనుకున్నందున ఎంతటివారిపైనైనా చర్యలు తీసుకుని అవినీతిని అంతమొందించేందుకు స్వయంప్రతిపత్తిగల అవినీతి నిరోధక యంత్రాంగం కోసం పార్టీలకతీతంగా పోరాటానికి లోక్సత్తా సన్నద్ధమవుతోంది.

వాటితోపాటు వేగంగా మారుతున్న రాజకీయ పరిణామాల్లో చేపట్టాల్సిన ఇతర నిర్మాణాత్మక కార్యక్రమాల గురించి కూడా చర్చిస్తున్నాం. “ఈవేళ రాష్ట్రంలో అనిశ్చిత, అస్థిరత, సంక్షోభభరిత వాతావరణం రాజ్యమేలుతోంది. ప్రజల ప్రయోజనాలను నెరవేర్చటం మాట అలావుంచి కనీసం ఏది ప్రజలకు మేలుచేస్తుందో కూడా అర్థం చేసుకోలేని ప్రభుత్వం పాలిస్తోంది. బాబీ మసీదు స్థల వివాదంపై సెప్టెంబర్ 24న అలహాబాద్ హైకోర్టు లక్నో బెంచ్ ఇచ్చే తీర్పు, భవిష్యత్తు పట్ల ఆందోళనతో, పాలకుల పట్ల కసితో జమ్మూకాశ్మీర్లో యువత వీధుల్లోకి వచ్చి తిరగబడటం, డిసెంబర్లో తెలంగాణపై శ్రీకృష్ణ కమిటీ నివేదిక ఇవ్వటం... ఈ మూడూ రాబోయే కాలంలో దేశంపైనేకాకుండా రాష్ట్రంపై కూడా గణనీయ ప్రభావం చూపి మరింత సంక్లిష్ట వాతావరణాన్ని సృష్టిస్తాయి. ఒక బాధ్యతగల పౌరసమాజబృందంగా, కొత్త, నిజాయతీ రాజకీయాన్ని ప్రజలకు పరిచయం చేసే పోరాటం చేస్తున్న పార్టీగా ఈ పరిస్థితుల్లో ఏ అంశాలపై, ఏ విధంగా అడుగులు వేయాలో కూడా చర్చించుకుంటున్నాం”

కావలెను

- ★ ప్రజాశ్రేయస్సే పరమాపధిగా నెలకొల్పబడిన లోక్సత్తా పార్టీ భావజాలాన్ని, దైనందిన విషయాలపై లోక్సత్తా పార్టీ ప్రతిస్పందనలను ప్రజల్లోకి తీసుకువెళ్ళే సాధనం ‘లోక్సత్తా టైమ్స్’ పక్షపత్రిక.
- ★ ఈ పత్రికకు చందాదారులను చేర్చించేందుకు ఆసక్తిగల యువతీయువకులు రాష్ట్రంలోని అన్ని ప్రాంతాలలో కావలెను.
- ★ మరిన్ని వివరాలకై స్థానిక లోక్సత్తా పార్టీ కార్యాలయాన్నిగాని, రాష్ట్ర ప్రధాన కార్యాలయాన్నిగాని సంప్రదించగలరు.

రాష్ట్ర రాజకీయంలో ముగ్గురు గ్లామర్ నేతలు

- డి.వి.వి.యస్. వర్మ

రాష్ట్రంలో మూడు ప్రధాన రాజకీయ పక్షాలలో ముగ్గురు గ్లామర్ నేతలు కనిపిస్తున్నారు. ఒకరు ప్రజారాజ్యం పార్టీ అధినేత చిరంజీవి. తానే స్వయంగా పార్టీ పగ్గాలు చేపట్టి ఆ పార్టీకి కర్త, కర్మ, క్రియగా వున్నారు. మరొకరు తెలుగుదేశం పార్టీ ఎన్నికల ప్రచారంలో కీలక పాత్ర పోషిస్తున్న బాలకృష్ణ. తెలుగుదేశం పార్టీ పగ్గాలు ఆయన చేతుల్లో లేవు గాని పగ్గాలు చేపట్టడానికి ఎప్పుడైనా సిద్ధమేనని ప్రకటించి వున్నారు. ఇంకొకరు దివంగత రాజశేఖర రెడ్డికి రాజకీయ వారసునిగా ముందుకొచ్చిన జగన్. పార్టీ పగ్గాలు తనచేతికి ఇవ్వడానికి అధిష్టానం సుముఖంగాలేదని తెలిసి కూడా పట్టువిడవని విక్రమార్కులలా ఆయన ఓదార్పు యజ్ఞం చేస్తున్నారు.

వాహనాలు పెట్టి డబ్బులిచ్చి, బిర్యానీ పోట్లాలు దానికొకటి కాస్త కిక్కు మందు జతచేసి జనాన్ని తరలించుకురావడం

సంప్రదాయ రాజకీయ పార్టీలకు ఆనవాయితీగా మారింది. దీనికి భిన్నంగా ఈ ముగ్గురు రోడ్డుఎక్కితే వందలలో లేదా వేల సంఖ్యలో అభిమానులు గుమిగూడుతున్నారు. ఇందులో స్వచ్ఛందపాలు ఎక్కువ, తరలింపు పాలు తక్కువగానూ కనిపిస్తున్నది. అందుకే వీళ్లని



గ్లామర్ గల వారుగా అందరూ అభివర్ణిస్తున్నారు. అందుచేత వీరి జనాకర్షణకు గల రాజకీయ సత్తాని, రాష్ట్ర రాజకీయంలో అది చూపగల ప్రభావాన్ని విశ్లేషించుకోవడం అవసరం అవుతున్నది.

చిరంజీవి : 2008లో చిరంజీవి ప్రజారాజ్యం పార్టీని ప్రకటించి రాజకీయ అరంగేట్రం చేశారు. తన సినీగ్లామర్ మీద, దాని చుట్టూ చేరిన అభిమాన సంఘాల మీద గంపెడు ఆశ పెట్టుకున్నారు. అవే ఓటు బ్యాంకులు అవుతాయని ఆయన చుట్టూ చేరిన బృందం భావించింది. కాని 2009 ఎన్నికల ఫలితాలు ఈ అంచనాలకు భిన్నంగా వచ్చాయి. అంటే సినీగ్లామర్ ఓటు బ్యాంకుగా మారలేదనేది స్పష్టంగా కనిపిస్తున్నది.

యన్.టి.రామారావు తర్వాత అత్యంత సినీగ్లామర్ చిరంజీవికి వుంది. పుంఖానుపుంఖాలుగా అభిమాన సంఘాలు వారిలో కనిపించే ఆవేశం సభలకు తరలివచ్చే జన సందోహాలే అందుకు నిదర్శనాలుగా వున్నాయి. కేవలం సీనీగ్లామర్తోనే రాజకీయ మార్పు సాధ్యమయ్యే అవకాశం వుంటే అది ఈ రాష్ట్రంలో చిరంజీవి

వల్ల మాత్రమే జరిగి వుండాలి. కాని అలా జరగలేదు.

ఒకనాడు యన్.టి.ఆర్. కేవలం తన సినీగ్లామర్తోనే అధికారాన్ని అందిపుచ్చుకున్నారని భావిస్తే అది పొరపాటే అవుతుంది. ఆనాటి రాజకీయ పరిస్థితి ప్రధాన పాత్ర వహించింది. కాంగ్రెస్కు ప్రత్యామ్నాయం లేని కాలంలో, ప్రజలు మార్పుకోసం అరులు చాస్తున్న కాలంలో యన్.టి.ఆర్ రాజకీయ రంగప్రవేశం చేశారు. మార్పుకు సిద్ధంగా వున్న పరిస్థితిని తన జనాకర్షణతో స్వంతం చేసుకున్నారు. చిరంజీవి రంగ ప్రవేశం చేసే నాటికి అలాంటి రాజకీయ శూన్యత లేదు. కాంగ్రెస్, తెలుగుదేశం పార్టీలు అధికారం కోసం తీవ్రమైన పోటీలో వున్నాయి. పైగా రాజశేఖర రెడ్డి ప్రభుత్వం మీద అసంతృప్తి అంతగా లేకపోగా కొంత సానుకూలత కూడా వుంది. పైగా ప్రతిపక్షంగా వున్న తెలుగుదేశం

పార్టీ అటు తెరాసాతో ఇటు వామపక్షాలతో మహాకూటమి కట్టి గట్టిపోటీ ఇచ్చే స్థితిలో వుంది.

ఇలాంటి పరిస్థితులలో రాజకీయ ప్రవేశం చేసిన చిరంజీవి కేవలం సినీగ్లామర్తో రాష్ట్రంలో రాజకీయ మార్పుకోసం సుడిగాలిని, తుఫానుని సృష్టించగల స్థితి లేదు అలాగే అధికార పక్షానికి, ప్రతిపక్షానికే భిన్నంగా తన గ్లామర్తో సంధించగల కొత్త రాజకీయం మచ్చుకైనా ఆయన ప్రదర్శించలేకపోయారు. అంతేకాకుండా తనకున్న సినీగ్లామర్ని ఓటుగా మార్చగల సంస్థాగత యంత్రాంగం కూడా ఆయనకు లేకపోవడం వీటికి తోడు అయింది. అందువల్లనే చిరంజీవి గ్లామర్ రాజకీయ తుఫానుగా మారలేదు. గాలి వాన వస్తుందనుకుంటే గాలి మాత్రమే మిగిలింది. ఓట్ల వర్షం కురవలేదు. రాజకీయాలలో సినీగ్లామర్కున్న పరిమితులకు ఇది అద్దం పడుతున్నది.

2009 ఎన్నికల తర్వాత కూడా చిరంజీవికి సినీగ్లామర్, జనాకర్షణ వుంది. ఇటీవల పర్యటనలలో అది కనిపిస్తున్నది

తనకంటూ ఒక ప్రత్యేకమైన రాజకీయ సిద్ధాంతం వుంటే దానిని జన బాహుళ్యంలోకి తీసుకుని వెళ్లడానికి, రాజకీయ శక్తిగా మార్చడానికి ఈ గ్లామర్ దోహదపడేది. కాని ఆయన దగ్గర అలాంటి ప్రత్యేక తరహా రాజకీయ విధానాలు లేవు. ఈ పరిస్థితులలో ఆయన పర్యటనలో కేవలం అభిమానుల్ని సంతృప్తి పర్చడానికి, పత్రికల వార్తలలో కనిపించడానికి వినియోగపడతాయే తప్ప రాష్ట్రంలో రాజకీయ ప్రత్యామ్నాయానికి దారితీసేవి మాత్రం కావు.

నటజీవితం నుండి తప్పుకుంటే సినీ గ్లామర్ కూడా తరిగిపోవడం ప్రారంభం అవుతుంది. తమ హీరో సినీమాలు లేకపోతే వారు మరో హీరోకి తరలిపోతారు. కలెక్షన్లు, కార్యకలాపాలు లేకుండా అభిమాన సంఘాలు చిరకాలం నిలవలేవు. చిరంజీవికి తనదైన రాజకీయం వల్ల కొత్త తరహా అభిమానులు పుట్టుకుని రాకపోగా ఉన్న అభిమానులే గల్లంతు అయ్యే ప్రమాదం పొంచివుంది. సినీగ్లామర్ చుట్టూవున్న ఈ అభిమానుల్ని నిలబెట్టుకోవాలంటే అడపాదడపా సినీ స్టైప్పులు వెయ్యక తప్పదు. ఒకనాడు యన్.టి.ఆర్. కూడా ఎన్నికల పరాజయం తర్వాత సినీగ్లామర్ అభిమానుల్ని ఉద్దీపన చెయ్యడానికి మళ్ళీ చిత్రనటన చేశారు. ఇప్పుడు చిరంజీవి ఆలోచనలు అటుగా సాగుతున్నట్లు వార్తలు వస్తున్నాయి. తన గ్లామర్నీ, పార్టీ ఉనికినీ కాపాడుకునే ప్రయత్నాలే తప్ప కొత్త ప్రత్యామ్నాయంగా ఎదగాలన్న ఆలోచన ఉన్నట్లు కనిపించడం లేదు.

బాలకృష్ణ: తెలుగుదేశం పార్టీ పగ్గాలు చేపట్టడానికి బాలయ్య సంసిద్ధతను వ్యక్తం చేసినా ఆయనను ప్రచార అస్త్రంగానే పార్టీ వినియోగించుకుంటున్నది. తెలుగుదేశం పార్టీ గత ఎన్నికలలో మహాకూటమిని కట్టింది. ఆ పార్టీకి అన్ని స్థాయిలలో సంస్థాగతంగా పటిష్టమైన యంత్రాంగం వుంది. బలమైన అభ్యర్థులున్నారు. వీటన్నింటికీ తోడు అగ్రశ్రేణి తారల ప్రచారంలో అందరికంటే ముందున్నారు. బాలయ్యతో దీటుగా లేదా అంతకు మించి జూనియర్ యన్.టి.ఆర్. సభలకు అశేషంగా ప్రజలు వచ్చారు. అయినా తెలుగుదేశం పార్టీ అధికారాన్ని అందుకోలేకపోయింది. విశ్వసనీయమైన మంచి రాజకీయం లేకుండా సినీ గ్లామర్, బలమైన అభ్యర్థులతో, సంస్థాగత యంత్రాంగం వున్నా విజయం వరించదనేది స్పష్టం అవుతున్నది. సినీగ్లామర్ తెలుగుదేశం పార్టీ ఎన్నికల ప్రచారానికి ఎంతో ఊపునిచ్చింది. పార్టీ శ్రేణులలో గెలుపు ఉత్సాహాన్ని పెంపొందించింది. పోతే యన్.టి.ఆర్. కుటుంబ వారసునిగా జనాకర్షణ గల బాలయ్య చేతికి పగ్గాలు అప్పగించినా అది పార్టీ శ్రేణుల్ని ఉత్సాహపరుస్తుందే తప్ప ఫలితాలను శాసించే స్థితి మాత్రం వచ్చే అవకాశాలు కనిపించడం లేదు. అలాంటి తుఫాను సృష్టించే రాజకీయం, ప్రత్యామ్నాయ విధానాలు చంద్రబాబు దగ్గర లేవు. ఆయన వ్యతిరేక రాజకీయాలకు హీరో, ప్రభుత్వ వ్యతిరేక ఓటుతో మాత్రమే గెలవాలనుకునే వారికి అడపాతడపా అధికారం దక్కవచ్చును గాని వారు రాజకీయ ప్రత్యామ్నాయాలనీ, ప్రభంజనాలనీ సృష్టించలేరు.

జగన్ : జగన్ కి వస్తున్న జనాకర్షణ అంతా పూర్తిగా దివంగత ముఖ్యమంత్రి రాజశేఖర రెడ్డిది. ఆయనకు రాష్ట్రవ్యాపితంగా అనుచరగణం వుంది. ప్రస్తుతం మంత్రివర్గంలో, శాసనసభ్యులలో అత్యధికులు ఈ బృందంలోని వారే. అంతకు మించి ఆయనకు మంచి ప్రజాదరణ వుంది. నిజానికి రాజశేఖర రెడ్డి జనాకర్షణ శక్తి ఆయన మరణం తర్వాత అనేక రెట్లు పెరిగింది. హెలికాప్టర్ ప్రమాదం, రెండు రోజులపాటు సాగిన ఉత్పంఠభరితమైన ఆవేదన దానిని ద్విగుణీకృతం చేసింది. ఆయన హఠాన్మరణంతో కాంగ్రెస్ పార్టీలో ఏర్పడిన నాయకత్వ శూన్యత దీనిని మరింత ఎత్తుకు పెంచింది.

పార్టీ పగ్గాలు తన చేతికి వచ్చే అవకాశాలు లేవని అధిష్టానం వైఖరితో జగన్ కు స్పష్టం అయింది. అధిష్టానం పట్టు బిగించడంతో మంత్రులు, శాసనసభ్యులు ఒక్కొక్కరూ జారిపోతున్నారు. రాజశేఖర రెడ్డి జనాకర్షణ శక్తి కూడా కాలం గడిస్తే కరిగిపోతుంది. అప్పుడు తనకు మిగలేది ఏమీ వుండదని జగన్ భావించినట్లున్నారు. అందుకే రాజశేఖర రెడ్డి జనాకర్షణను వారసత్వంగా తన స్వంతం చేసుకోడానికి ఓదార్పు పేరుతో జైత్రయాత్రలు సాగిస్తున్నారు. జిల్లాలు తిరిగే కొద్దీ వస్తున్న స్పందనతో రెట్టించిన ఉత్సాహంతో జగన్ వీటిని కొనసాగిస్తున్నారు.

జగన్ ఓదార్పు యాత్రల వల్ల కాంగ్రెస్ అధిష్టానం సానుకూలంగా లేదు. పైగా విరమించుకోవాలన్న సంకేతాలను బలంగా పంపుతున్నది. ఈ సంకేతాలని జగన్ ధిక్కరిస్తూ పోతున్నారు. నిజానికి జగన్ ఓదార్పు యాత్రలకి ప్రజల నుండి విశేష స్పందన రాకపోయి వుంటే అధిష్టానం ఏనాడో ఆయన మీద వేటు వేసి వుండేది.

మొదటిది జగన్ టీవీలకి, పత్రికలకీ పరిమితం కాకుండా జనం మధ్యకు వెళ్లి జనాకర్షణను స్వంతం చేసుకునే ప్రయత్నాలు చేస్తున్నారు. సంస్థాగతంగా అధిష్టానం కట్టడి చెయ్యలేని చోటుకు ఆయన చేరుకున్నాడు అదే ఆయనకున్న బలం.

రెండవది ఆయన రాజకీయాలు మట్లాడడం లేదు. రాజకీయం మాట్లాడితే వాటి స్వరూప స్వభావాలు బహిర్గతం అయ్యేవి. ప్రత్యర్థుల దాడికి అవకాశం దొరికేది. ఆయన ఆత్మరక్షణలో పడేవారు. అదే సందర్భంలో ప్రజలకు ఏమీ చెప్పకపోయినా రాజశేఖర రెడ్డి రాజకీయమే తన రాజకీయం అన్న సందేశం ప్రజలకు చేరుతున్నది.

మూడవది అధిష్టానాన్ని ధిక్కరిస్తున్నట్లు జగన్ బహిరంగంగా ప్రకటించకపోయినా ప్రజల దృష్టిలో ధిక్కరిస్తున్న హీరోగా కనిపిస్తున్నారు.

ఇవన్నీ రాజశేఖర రెడ్డి జనాకర్షణను జగన్ స్వంతం చేసుకోడానికి దోహదం చేసిన అంశాలుగా వున్నాయి.

జనాకర్షణ గల ముగ్గురిలో చిరంజీవి బాలయ్యలది సినీగ్లామర్ కాగా జగన్ స్వంతం చేసుకోవాలనుకుంటున్నది రాజకీయ గ్లామర్ గా వుంది. సినీగ్లామర్ తో పోల్చినప్పుడు ఈ రాజకీయ గ్లామర్ కు ఓటుగా మారే అవకాశాలు ఎక్కువగా వుండడం

సహజం. జనాకర్షణ ఉన్నప్పటికీ జగన్ రాజకీయ భవిష్యత్తును ఈ ఒక్క అంశం ఆధారంగా తేల్చిచెప్పడం తొందరపాటు అవుతుంది. రాజకీయంగా ప్రభావాన్ని చూపే ఇతర అంశాలను కూడా పరిగణనలోకి తీసుకోవాల్సి వుంటుంది.

జనాకర్షణ రాజకీయం మేలు చేస్తుందా?

ఇలా వ్యక్తుల గ్లామర్ చుట్టూ తిరిగే జనాకర్షణ రాజకీయం ప్రజలకీ, రాష్ట్రానికి మేలు చేస్తుందా? దీని పర్యవసానాలు ఎలా వుంటాయి అన్నవి కీలకమైన అంశాలు. గ్లామర్ రాజకీయాలకు సిద్ధాంతాలు, విధానాలు వుండవు. కేవలం కొన్ని నినాదాలే వుంటాయి. గ్లామర్ రాజకీయం రాజకీయ విచక్షణ కంటే వ్యక్తుల మీద విశ్వాసాన్ని పెంచుతుంది. గ్లామర్ నేతల చేతుల్లో అధికారం గుడ్డివాడి చేతిలో రాయి లాంటిది అవుతుంది. ఒక పక్క అధికారాన్ని స్వప్రయోజనాలకు వినియోగించుకోడానికి నియంతలబాటలో అడ్డదారులు తొక్కడం, మరొక ప్రక్క జనాకర్షణ కొనసాగింపునకు వరాల వర్షం కురిపిస్తారు. దండుకోవడం, ఉచితాలు పంచిపెట్టడం రాజకీయం అవుతుంది. ప్రజలకు స్వతంత్రజీవనం, రాష్ట్రానికి స్వతంత్రముఖాభివృద్ధి మృగ్యం అవుతుంది. ♦

అక్టోబర్ 11న లోక్ సత్తా 'నాయకత్వ సదస్సు'
ప్రత్యామ్నాయ రాజకీయ వేదిక నిర్మాణమే వార్షికోత్సవ ఎజెండా

□ **రాష్ట్రకార్యవర్గ రెండురోజుల సమావేశం నిర్ణయాల్ని వెల్లడించిన వర్త**

రాష్ట్రంలో ప్రస్తుత రాజకీయ పరిస్థితిని లోతుగా చర్చించి భావసారూప్యం గల పార్టీలతో, శక్తులతో కలిసి కొత్త రాజకీయ వేదికను నిర్మించటం, పార్టీని దిగువస్థాయిలో బలోపేతం చేసేందుకు కార్యాచరణను రూపొందించటం ఎజెండాగా పార్టీ నాలుగవ వార్షికోత్సవాన్ని నిర్వహించాలని, అందుకోసం హైదరాబాద్ లో అక్టోబర్ 11న జరగనున్న ప్రతినిధుల సదస్సును దిగువ స్థాయి నాయకత్వ సదస్సుగా నిర్వహించాలని లోక్ సత్తా రాష్ట్ర కార్యవర్గ సమావేశం నిర్ణయించింది.

అక్టోబర్ 3 నుంచి 7వ తేదీ వరకు రాష్ట్రవ్యాప్తంగా అన్ని అసెంబ్లీ నియోజకవర్గాలలో పార్టీ వార్షికోత్సవాలు జరుగుతాయి. అసెంబ్లీ నియోజకవర్గాల కార్యవర్గ సభ్యులు, మండల, మున్సిపాలిటీల ఆఫీసు బేరర్లతో రాష్ట్రస్థాయిలో నాయకత్వ సదస్సును నిర్వహిస్తారు. ప్రస్తుత రాజకీయ సంక్షోభంలో రాష్ట్రంలో కొత్త రాజకీయానికి ఏ రకంగా వేదికను నిర్మించాలనే అంశంపై సమావేశంలో చర్చ ప్రవేశపెట్టి రోడ్ మ్యాప్ ను ఖరారు చేస్తారు. జిల్లాలవారీ కార్యాచరణను అందిస్తారు. "రాష్ట్రంలో అటు అధికార కాంగ్రెస్ ప్రజాప్రయోజనాలను విస్మరించి ఆశ్రితపక్షపాతానికి, అవినీతికి ఆలవాలమై ప్రకృతి వనరుల్ని దోచేసేరీతిలో వ్యవహరిస్తూ గుడ్డిగా కార్యక్రమాలను చేపడుతోంది. ప్రధాన ప్రతిపక్షం తెలుగుదేశం కూడా అంతే గుడ్డిగా ప్రభుత్వాన్ని వ్యతిరేకించటమే ధ్యేయంగా వ్యవహరిస్తూ అభివృద్ధిని అడ్డుకుంటూ నెగెటివ్ రాజకీయాలతోనే పనిచేస్తోంది. తొమ్మిదేళ్లు ముఖ్యమంత్రిగా పనిచేసిన చంద్రబాబు నాయుడు ఇప్పుడు ప్రతిపక్షనేతగా బాట్లీ ప్రాజెక్టు, బయ్యారం ఇసుక ఖనిజం మైనింగ్, ఎరువుల కొరత, అవినీతి ఇలా రోజుకో సమస్యమీద ప్రచార హడావుడి చేయటం తప్ప ఆ సమస్యలను పరిష్కరించే నిర్దిష్ట విధానాలు లేవు. హోరు తప్ప ప్రజాసమస్యల మీద పోరులేని ఇలాంటి అగమ్య, సంక్షోభ

రాజకీయ వాతావరణం రాష్ట్రానికి శాపంగా మారుతున్న తరుణంలో... రాష్ట్ర స్వతంత్రముఖ ఆర్థికాభివృద్ధితో ప్రజల జీవితాన్ని మెరుగుపరిచి భావితరాల ప్రయోజనాలను పరిరక్షించే హేతుబద్ధ విధానాలతో కొత్త, ప్రత్యామ్నాయ రాజకీయాన్ని ప్రజలకు అందించటం లోక్ సత్తా ముందున్న ప్రధాన కర్తవ్యం. అందుకోసం వార్షికోత్సవ నాయకత్వ సదస్సులో లోతైన చర్చ చేస్తాం.

సెప్టెంబర్ 24నుంచి వారం రోజులపాటు రాష్ట్రవ్యాప్తంగా తొలివిడత సభ్యత్వ నమోదు కార్యక్రమాన్ని నిర్వహించాలని కూడా సమావేశంలో నిర్ణయించారు.

నియోజకవర్గాల ఇంఛార్జిల స్థానంలో కమిటీలను ఏర్పాటుచేయాలని నిర్ణయించారు. అందుకోసం జనరల్ బాడీ సమావేశాలను నిర్వహించి సభ్యులను ఎన్నుకోవలసిందిగా మార్గ దర్శకాలను అందించారు. కమిటీలు ఏర్పడ్డాక పట్టణప్రాంతాల్లో కనీస సౌకర్యాలు, గ్రామీణ ప్రాంతాల్లో రైతులు, వెనకబడిన వర్గాలు, యువత లక్ష్యంగా కార్యక్రమాల్ని నిర్వహించాలని కూడా సమావేశంలో నిర్ణయించారు.

మున్సిపల్ ఎన్నికల వాయిదా పూర్తిగా అప్రజాస్వామికం, రాజ్యాంగస్ఫూర్తికి విరుద్ధం

మున్సిపల్ ఎన్నికలను ఆరునెలలు వాయిదావేస్తూ రాష్ట్ర కేబినెట్ నిర్ణయించటాన్ని లోక్ సత్తా పార్టీ తీవ్రంగా ఖండిస్తోంది. ఇది పూర్తిగా అప్రజాస్వామికం, రాజ్యాంగస్ఫూర్తికి విరుద్ధం. స్థానిక ప్రభుత్వాలకు ప్రజలు ప్రత్యక్షంగా ఎన్నుకున్న ప్రతినిధుల ద్వారానే పాలన జరగాలని లోక్ సత్తా తొలినుంచీ పోరాడుతోంది. ఎన్నికైన ప్రజాప్రతినిధుల పాలనలో ఎన్ని లోపాలున్నా ప్రత్యేక అధికారుల పాలన అందుకు ప్రత్యామ్నాయం కాదు. స్పెషల్ ఆఫీసర్ల పాలనను ప్రజల నెత్తిన రుద్దే ప్రయత్నాన్ని ప్రభుత్వం పునఃస్పృహించుకోకపోతే తగిన మూల్యం చెల్లించకతప్పదు. ♦

నియంతృత్వానికి - దుర్మార్గ పాలనకు వ్యతిరేకంగా మంచి పాలన కోసం సాగిన మహాోద్యమం

తెలంగాణ సాయుధ రైతాంగపోరాటం - 1944-51

సెప్టెంబర్ 17 హైదరాబాద్ సంస్థాన విమోచన దినం సందర్భంగా - ప్రత్యేక వ్యాసం

- బండారు రామ్మోహన్ రావు

భూమికోసం భుక్తికోసం విముక్తికోసం - నియంతృత్వానికి వ్యతిరేకంగా దుర్మార్గ పాలన అంతం చేయడానికి మంచిపాలనకోసం సాగిన మహాోద్యమంగా అప్పటి హైదరాబాద్ స్టేట్ లో తెలంగాణ ప్రాంతంలో జరిగిన తెలంగాణ సాయుధ రైతాంగ పోరాటాన్ని చెప్పుకోవచ్చు. 1851 - నుండి మొదలుకొని 1951 దాకా భారతదేశంలో జరిగిన రైతాంగ పోరాటాలలోకెల్లా అత్యంత దీర్ఘకాలిక పోరాటంగా దీన్ని అభివర్ణించవచ్చు. దేశంలో 1855లో మొదలైన సంతాల్ గిరిజన రైతాంగ తిరుగు బాటు (బీహార్, బెంగాల్, ఒరిస్సా రాష్ట్రాలలో) నుంచి మొదలుకొని నీలిమందు రైతాంగ ఉద్యమం (1860), వర్లీ అదివాసి రైతాంగ తిరుగుబాటు (1945), దక్కన్ రైతాంగ పోరాటం (1875), పాచ్చా రైతాంగపోరాటం (1873), చంపారన్ రైతాంగ ఉద్యమం (1917-18), మెష్లా రైతాంగ పోరాటం - 1921, ఖీలాఫత్ రైతాంగ కౌలుదారీ ఉద్యమం 1922, రంపాగిరిజన రైతాంగ పోరాటం 1922-24 (ఉభయ గోదావరి, విశాఖజిల్లాలు) అఖిల భారత కిసాన్ సభ ఉద్యమం 1946, వాయిల్ రైతాంగ పోరాటం

1946ల చరిత్రగతిని పరిశీలిస్తే “తెలంగాణ రైతాంగసాయుధ పోరాటం 1944-51 లక్ష్యం - స్ఫూర్తి వేరుగా కనిపించినా ఇవన్నీ అణచివేతకు వ్యతిరేకంగా దోపిడీకి వ్యతిరేకంగా - పాలనాదారిద్ర్యానికి వ్యతిరేకంగా తమ హక్కుల కోసం దుర్మార్గపాలకులను ఎదిరించి “ప్రజలే ప్రభువులమని” చాటిన ఉద్యమాలుగానే వీటిని చూడాల్సి వుంది. “ఆదర్శంకోసం” వచ్చిన ఉద్యమాలు కావు. ఆ ఉద్యమాలు ప్రజల కష్టాల నుండి, ఆక్రందనల నుండి, ఆవేదన నుండి, ఆక్రోశం నుండి కడుపు మంటలు దావాగ్నిలా వ్యాపించి పాలకులకు వ్యతిరేకంగా వారికి కనువిప్పు కలిగించేలా వచ్చిన ఉద్యమాలే.

ఎక్కడ అణచివేత వుంటుందో అక్కడే తిరుగుబాటు వుంటుందన్నది నగ్గునత్యం. స్ప్రింగును ఎంతకిందికి వత్తితే అంతే శక్తితో పైకి లేచినట్లు - ఉద్యమాల్ని పాలకులు అణచివేస్తే అదే ఉత్తేజంతో లేస్తాయన్న దానికి తెలంగాణ సాయుధ రైతాంగ పోరాటం ఒక ఉదాహరణ మాత్రమే. అవిద్య, అనారోగ్యం, వెనకబాటుతనం, పరాయిభాష, బానిసత్వం నియంతృత్వం, లంచగొండితనం,

తెలంగాణ సాయుధ రైతాంగపోరాటం ఫలితాలు

భారతదేశంలోనే కాకుండా ప్రపంచ చరిత్రలో చిరస్మరణీయమైన స్థానం సంపాదించిన ఉద్యమ ఫలితాలు

1. 3000 గ్రామ ప్రభుత్వాలు ఏర్పడ్డాయి.
2. అక్రమ “నాగు” వడ్డీలు. (ఒక బస్తా ధాన్యానికి ఆరు నెల్లకు ఒకటిన్నర బస్తా ఇచ్చే విధానం)
3. వెట్టి చాకిరీ నిర్మూలన.
4. భూస్వామ్య విధానాన్ని తొలగించడానికి 1949లోనే భూసంస్కరణలు ప్రవేశపెట్టారు. ఒక కుటుంబానికి 250 ఎకరాల ఖుష్కి (మెట్ట) 50 ఎకరాల తరి (మాగాణి) మించి వుండరాదని ప్రభుత్వం చట్టం చేసింది.
5. తెలంగాణ రక్షిత కౌల్డారి చట్టం 1950(తెలంగాణ ప్రోటెక్ట్ టెనెంట్ ఆక్ట్ 1950). జూన్ 10, 1950 నాటికి భూమి ఎవరి స్వాధీనంలో వుంటే ఆయా వ్యక్తులకు ఈ చట్టం క్రింద రక్షణ కల్పించబడింది. నేటికీ ఈ చట్టం తెలంగాణలో అమలులో వుంది.
6. 1956 తెలంగాణ ఇనాం అబాలిషన్ ఆక్ట్ (తెలంగాణ ఇనాం రద్దు చట్టం) వచ్చింది. నేటికీ ఆ చట్ట ప్రకారం వృత్తి పనివారులకు, ఇనాందారులకు న్యాయం జరుగుతుంది.
7. “పావుతీబహి” భూమి రికార్డును రైతుల వారిగా ఇవ్వడానికి నేటి పాస్ బుక్ లు, పట్టాదారు పుస్తకాలు (టైటిల్ డీడ్) లాగా యాజమాన్యపు హక్కు ధృవీకరించే పుస్తకాలను “పావుతి బహి” పేరు మీద ఇచ్చేవారు.
8. తెలంగాణ రైతాంగ సాయుధ పోరాటంలో వచ్చిన ఉద్యమ సాహిత్యం. పీడనకు వ్యతిరేకంగా ప్రజలను సంఘటితులను చేయడానికి ఉపయోగపడింది.
9. బ్రతుకమ్మ పాటలుగా, ఉయ్యాల పాటలుగా, స్మారక గీతాలుగా, వీరగాధలుగా, ఈ సాహిత్యం జనం నోళ్ళలో నానుతూ నేటికీ తెలంగాణ పల్లెల్లో సజీవంగా ఉంది.

పాలనా దారిద్ర్యం, మతతత్వం, హక్కుల భంగపాటు వీటన్నిటిపై తిరుగుబాటే ఈ రైతాంగ పోరాటం.

1947లో ఒక్కసారి భారతదేశమంతటా స్వతంత్ర భారతంలో కలసి స్వేచ్ఛావాయువులు పీలుస్తున్న తరుణంలో 'ఒకే ఒక్కటిగా' పేర్కొందిన హైదరాబాద్ సంస్థానంలో తిరుగుబాట్లు, పోరాటాలు, దౌర్జన్యాలు, చివరకు హైదరాబాద్ విమోచనోద్యమం - ఇవన్నీ పరికిస్తే ఎన్నో చేదు వాస్తవాలు - ఎన్నో మంచి సంగతులు బయటకు వస్తాయి. నేటి వర్తమానమే రేపటికి చరిత్ర. చరిత్ర గతిని అర్థం చేసుకోకుండా ఉద్యమాల్ని నిర్వహించలేం. లోకోసత్తా ఉద్యమకారులుగా హైదరాబాద్ రాష్ట్ర విమోచనోద్యమాన్ని పరికించవలసిన అవసరం వుంది.

దేశంలో 1957లో సిపాయిల తిరుగుబాటు, నుండి మొదలుకొని 1905లో వందేమాతర ఉద్యమం బెంగాల్ విభజనకు వ్యతిరేకంగా 1947 క్విట్ ఇండియా ఉద్యమం, అంతకు ముందు దండిమార్చ్ 1930 ఇవన్నీ జరుగుతుంటే దేశం నడిబద్దన వున్న హైదరాబాద్ రాష్ట్రం మాత్రం వీటన్నిటికీ దూరంగా (1930లో ప్రథమాంధ్ర మహాసభ మెదక్ జిల్లా జోగిపేటలో జరిగే దాకా) వుంది. మధ్యయుగాల బానిసత్వానికి ప్రతీకగా, హైదరాబాద్ సంస్థానం ప్రజల్ని పీడించి పిప్పిచేసింది. దీనికి వ్యతిరేకంగా సాగిన మహాజ్వల తెలంగాణ రైతాంగ సాయుధ పోరాట వివిధ దశలు చారిత్రక ఘట్టాలను మీ ముందుంచే చిరు ప్రయత్నమిది.

హైదరాబాద్ సంస్థానం

భారతదేశంలో సుమారు 600 సంస్థానాలలో అతి పెద్దదైన సంస్థానం ఇది. మొగలుల పాలన అంత్యదశలో "నిజాం వుల్ ముల్క్" ఆసిఫ్ జా 1724లో మొగలుల నుండి స్వతంత్ర రాజ్యంగా ప్రకటించుకున్నారు. ఆ తరువాత దేశమంతా బ్రిటిష్ వారు చిన్న చిన్న సంస్థానాలను ప్రత్యక్షంగా లొంగదీసుకోగా, హైదరాబాద్

సంస్థానం మాత్రం "సబ్బీడరీ అలయన్స్ ఒప్పందం" ద్వారా 1800వ సంవత్సరంలో బ్రిటిష్ వారి అదుపాజ్ఞలో వుండే సంస్థానంగా మారిపోయింది. నిజానికి రాజు స్వతంత్రంగానే కనిపించినా బ్రిటిష్ వారి నీలినీడలు ప్రత్యక్షంగానే, పరోక్షంగానో సంస్థానాన్ని ప్రభావితం చేసేవి.

హైదరాబాద్ సంస్థానం భౌగోళిక స్వరూపం

ఆనాటి హైదరాబాద్ సంస్థానం మూడు భాషా ప్రాంతాలతో, ఉర్దూ రాజభాషగా కలిగి వుండేది. తెలంగాణలోని ఎనిమిది జిల్లాలు, తెలుగు మాట్లాడేవారితో వుంటే, మరాట్లాడాలోని ఐదు జిల్లాలు, కర్ణాటకలోని 3 జిల్లాలు ఈ సంస్థానంలో కలసి వుండేవి. అప్పటి హైదరాబాద్ ప్రాంతం 1. అత్రాపుబల్లా 2. వరంగల్ (ప్రస్తుత ఖమ్మంజిల్లా వరంగల్ జిల్లాలో అంతర్భాగమై వుండేది) 3. కరీంనగర్, 4. అదిలాబాద్ 5. నిజామాబాద్, 6. మహబూబ్ నగర్ 7. మెదక్, 8. నల్గొండ జిల్లాలు తెలంగాణ ప్రాంతపువి కాగా మరట్లాడాలోని 1. ఔరంగాబాద్ 2. బీడ్ 3. ఉస్మానాబాద్ 4. పర్చనీ 5. నాందెడ్ జిల్లాలు. కర్ణాటకలోని 1. బీదర్ 2. రాయచూర్ 3. గుల్బర్గాలు కలసి దాదాపుగా ఒక కోటి 70 లక్షల మంది జనాభాతో హైదరాబాద్ రాష్ట్రం ఉండేది. పై జిల్లాలను కలిపి నాలుగు "సుభా" (జిల్లా)లుగా విభజించబడి వుండేవి. ఔరంగాబాద్, గుల్బర్గా, మెదక్, వరంగల్ సుభాలుగా ఈ ప్రాంతం విభజించబడి వుండేది. ప్రస్తుత వరంగల్, ఖమ్మం, కరీంనగర్, అదిలాబాద్ జిల్లాలు వరంగల్ సుభా క్రిందికి రాగా, మెదక్, నిజామాబాద్, నల్గొండ, హైదరాబాద్, రంగారెడ్డి, మహబూబ్ నగర్ జిల్లాల ప్రాంతంతో పాటు బీదర్, నాందెడ్ లోని కొంత భాగం కూడా మెదక్ సుభాలో వుండేది.

హైదరాబాద్ సంస్థానం పాలన తీరు

హైదరాబాద్ సంస్థానంలో దేశంలోని మిగతా బ్రిటిష్ వారి పాలన తీరుకు భిన్నంగా వుండి అభివృద్ధికి ఆమడదూరంలో

విజయదశమి (దసరా) రోజు జాతీయ జెండా ఎందుకు ఎగుర వేస్తారు

తెలంగాణ పల్లెలో విజయదశమి రోజు (దసరా) గ్రామాలలోని చావిడీల వద్ద వున్న చెట్లపై జాతీయ జెండా ఎగురవేసి భారత్ మాతాకీ జై అని గాంధీ, నెహ్రూలు ఇంకా ఇతర జాతీయ నాయకులను తలచుకుంటారు. దేశమంతా ఆగస్ట్ 15, 1947 నాటికీ స్వాతంత్ర్యం వచ్చినా జాతీయ జెండా ఎగుర వేసే భాగ్యానికి, స్వాతంత్ర్యానికి హైదరాబాద్ సంస్థాన ప్రజలు నోచుకోలేదు. ఆనాటికి ఈ ప్రాంతమంతా నైజాం నిరంకుశ పాలనలోనే ప్రుగ్గడం వల్ల ఇలా జరిగింది. కానీ 1948 సెప్టెంబర్ 17న పోలీస్ చర్య (పోలీస్ యాక్షన్) తర్వాత స్వతంత్ర్యభారతంలో హైదరాబాద్ సంస్థానం విలీనమయ్యాక వచ్చిన మొదటి పండగ విజయదశమి కావడం. అంతకు నెల రోజుల ముందే భారతదేశానికి స్వాతంత్ర్య మొచ్చిన ఆగస్ట్ 15 పండగ జరిగి పోవడం మళ్ళీ సంవత్సరం వరకూ జండా ఎగురవేసే అవకాశం లేకపోవడంతో 13 నెలలుగా ఆత్మతగా జెండా వందనానికి తహతహలాడిన ప్రజలు దసరా నాడే జెండా ఎగురవేశారు. ఆనాటి సాంప్రదాయాన్ని నేటికీ పాటిస్తున్నారు. అందుకే ప్రతీ విజయదశమి రోజు తెలంగాణలోని చాలా పల్లెల్లో జాతీయ పతాకాన్ని ఆవిష్కరించి జెండావందనం చేస్తారు. స్వాతంత్ర్యానికి విజయకేతనంగా ఈ జెండా పండగను దేశమంతటా (ఆగస్ట్ 15, జనవరి 26 రిపబ్లిక్ డే) రెండు సార్లే జరుపుకుంటే తెలంగాణా ప్రజలు వాటితో పాటు ముచ్చటగా మూడోసారి జెండా పండగ దసరానాడు జరుపుకుంటారు. ప్రస్తుతం సెప్టెంబర్ 17 రోజు కూడా తెలంగాణ విమోచన, విలీనం సందర్భంగా అన్ని రాజకీయ పార్టీలు జాతీయ జెండాను ఎగుర వేస్తున్నాయి.

వుండేది. పాలన అంటే నియంతృత్వం, అణచివేత, దోపిడి అనే పర్యాయపదాలుగా మారి వుండేది. మధ్యయుగాల నాటి పూర్వజీవిత భూస్వామ్య వ్యవస్థే మంచి పాలనకు గొడ్డలిపెట్టె, సంస్థానంలోని భూమి అంతా ఖాల్సా జాగీర్దార్లు, ఏలేవారు. జాగీర్దారీ వ్యవస్థలో శాంతి భద్రతలు, కోర్టులు, న్యాయపాలనాధికారాలు కూడా వీరికే వుండటం వల్ల స్థానిక జాగీర్దార్ల నియంతృత్వం, ఆశ్రిత పక్షపాతం, మూర్ఖత్వంతో కూడిన మొండితనం ఇవన్నీ ప్రజలకు అన్యాయం చేసేవి. స్వంతంగా కోర్టులు, జైళ్ళు కూడా స్థానిక భూస్వాములు, జాగీర్దార్ల ఆధీనంలో వుండేవి. దేశముఖలు, సర్దేశముఖలు, దేశ పాండేలు - సర్దేశ పాండేలు, మక్తేదార్లు - ఇలా ప్రభుత్వ ఆధీనంలోని భూమికి శిస్తు వసూలు చేసే దళారీలుగా వుండి శిస్తు చెల్లించని రైతుల వీపుల పై “బండలెత్తి” వసూలు చేసేవారు. రైతులు భూమి శిస్తు చెల్లించడానికి నానా యాతనలు పడి చివరకు ఆ భూముల పట్టాలపై (యాజమాన్యపు హక్కులు) రాజీనామాలు సమర్పిస్తూ భూస్వాములకు వెట్టి కార్మికులుగా పని చేసేవారు. దీంతో భూస్వాములు జమీందారులు, జాగీర్దారులు రైతులు వదలిపెట్టిన భూములు (వీటినే ఉర్దులో ‘బేదఖలీ’ అనే వారు) ఆక్రమించి నయా భూస్వాములుగా మారి 1973 భూసంస్కరణల వరకు స్వతంత్ర భారతదేశంలో అధిక భూములు కలిగి వున్నారు.

1914లో మొదలైన మొదటి ప్రపంచ యుద్ధానికి మూడేళ్ళ ముందు 1911లో అధికారంలోకి వచ్చిన నైజారాజు “మీర్ ఉస్మాన్ అలీఖాన్” బ్రిటిష్ ప్రభుత్వానికి అడుగులకు మడుగులొత్తుతూ వారు ప్రసాదించిన “హిజ్ ఎక్స్ట్రాడ్ హైసెస్” అనే బిరుదును స్వీకరించి ప్రజలను అణచడానికి ముస్లిం మతతత్వాన్ని కూడా ప్రత్యక్షంగా, పరోక్షంగా పోషించారు. పాలనా దారిద్ర్యమే ఈ ప్రజా ఉద్యమానికి నాంది అయింది.

ఆంధ్రమహాసభ ఆవిర్భావం

నూతన రాజకీయ, సామాజిక, సాంఘిక మార్పును కోరుతూ

పాలనా సంస్కరణ ఉద్యమంగా మొదలైన ప్రథమ ఆంధ్రమహాసభ 1930లో నైజాం రాష్ట్రంలోని జోగిపేటలో (మెదక్ జిల్లా) సురవరం ప్రతాపరెడ్డి గారి అధ్యక్షతన జరిగింది. మాడపాటి హన్మంతరావు. కె.వి.రంగారెడ్డి లాంటి రాజకీయ ఉద్దండులు, న్యాయ కోవిదులతో ఆంధ్ర మహాసభ సంస్థానంలోని అనేక ప్రాంతాలలో నిర్వహించి 1944లో మెదక్ జిల్లాలోనే “కంది” గ్రామంలో జరిగిన చివరి ఆంధ్రమహాసభతో ముగిసింది.

ఆంధ్రమహాసభ కమ్యూనిస్టు నాయకులైన రావినారాయణరెడ్డి, బద్దం ఎల్లారెడ్డి, ఆరుట్ల రామచంద్రారెడ్డి, కమలాదేవి - మక్తూం మొహియుద్దీన్, రామానందతీర్థ లాంటి వారి చేతుల్లోకి వెళ్ళింది. 1938లో మాడపాటి హన్మంతరావు నాయకత్వంలో హైదరాబాద్ స్టేట్ కాంగ్రెస్ పార్టీ సభ జరిగి తెలంగాణలో తొలి రాజకీయ పార్టీగా ఆవిర్భవించింది.

మితవాదులు ఆంధ్ర మహాసభనుండి విడిపోయి కాంగ్రెస్ పార్టీలోకి మారగా, కమ్యూనిస్ట్ భావాలుగల తెలంగాణ నాయకులు - కమ్యూనిస్టు పార్టీలో సభ్యులుగా చేరారు. వీరిద్దరూ ఉమ్మడిగా నైజాం ప్రభువును ఎదిరించి తెలంగాణ రైతాంగ పోరాటానికి మద్దతునిచ్చారు.

రజాకారు ఉద్యమం - కమ్యూనిస్టులు - కాంగ్రెస్ వారు

రజాకారు అనే ఉర్దూ పదానికి స్వచ్ఛంద సేవకుడు అని తెలుగులో అర్థం చెప్పుకోవచ్చు. కానీ ఆ పదానికే అపప్రద తెచ్చేలా రజాకారు ఉద్యమం కొనసాగింది. అప్పటి నైజాం ప్రభువు కొమ్ము కాసేవిగా, ప్రజల ప్రశ్నించే హక్కును కాలరాసేలా వారి చర్యలు ఉండేవి. ప్రభుత్వానికి మతం రంగు అద్ది ప్రభుత్వాన్ని వ్యతిరేకించే వారంతా ముస్లిం మతాన్ని, ముస్లిం రాజును వ్యతిరేకించేవారుగా చూపించారు. ప్రభుత్వం, అధికారాన్ని కాపాడుకోవడానికి, ప్రజాఉద్యమాన్ని అణచివేయడానికి రజాకారులు అన బడేవారికి ప్రభుత్వమే అధికారికంగా తుపాకులు ఇచ్చి ప్రజలను భయభ్రాంతులను

అమర వీరులకు జోహార్లు

కొమురం భీం: అపర అల్లూరి సీతారామరాజుగా పేరొందిన కొమురం భీం గిరిజన జాతిలో జన్మించి గిరిజన విముక్తి పోరాటాలు చేశారు. ఆదిలాబాద్ జిల్లాలో ఆసిఫాబాద్ గా నేడు పిలవబడే ఆనాటి జనగామ ప్రాంతంలో కొమురం భీం నైజాం నిరంకుశ పాలనకు వ్యతిరేకంగా పోరాడారు. విల్లంబులే ఆయుధాలుగా ఆత్మవిశ్వాసం. గుండెబలం నిండుగా - అరణ్యాలే సాక్షిగా, ఆత్మబలమే ఆయుధంగా ఈ గిరిజన పోరాటాల్ని మైదాన ప్రాంతాలకూ విస్తరించిన ఘనత కొమురంభీందే. వరంగల్ సుభానుండి హైదరాబాద్ దాకా నైజాం పాలకుల్ని గడగడలాడించిన కొమురంభీంను ఆనాటి నిరంకుశ ప్రభుత్వం మట్టుబెట్టింది.

దొడ్డి కొమురయ్య: అలనాటి నల్గొండ జిల్లా జనగామ తాలూకాలోని కడవెండి గ్రామంలో జన్మించిన దొడ్డి కొమురయ్య 1946 జూలై 4 నాడు నైజాం తాబేదార్లయిన భూస్వాముల దారుణానికి బలి అయ్యారు. నేటికీ ‘కడవెండి’ గ్రామం పోరాటాల పురిటిగడ్డగా పేరొంది, ప్రజాస్వామ్య భారతంలో కూడా అనేక మంది అమరవీరులకు జన్మనిచ్చింది. నేడు ఈ గ్రామం వరంగల్ జిల్లాలో అంతర్భాగమైవుంది.

బైరాన్ పల్లి ఆక్రందన: వరంగల్ జిల్లా బైరాన్ పల్లిలో అమానుషంగా ప్రజలపై కాల్పులు జరిగిన సంఘటన, జలియన్ వాలా బాగ్ దురంతాన్ని మరపింప జేస్తుంది. అనేకమంది ఈ కాల్పులలో అమరులైనారు. గ్రామంలోని “బురుజు” ఆనాటి కాల్పులకు ప్రత్యక్ష సాక్షిగా నేటికీ కనబడుతుంది.

చేసింది. తెలంగాణ సాయుధ రైతాంగ పోరాటంలో రజాకారుల ప్రజలకు వ్యతిరేకంగా చేసిన ఆకృత్యాలు అన్నీ ఇన్నీ కావు. ఉద్యమ కారులను సరికి చంపడం, రకరకాలుగా హింసించడం, మహిళలను బలాత్కారం చేయడం, పిల్లలను హింసించడం, మూకుమ్మడిగా హత్యాకాండ చేయడం ఇవన్నీ రజాకారుల దుశ్చర్యలుగా నేటికీ చెప్పుకుంటారు. రజాకారుల ఉద్యమానికి ఇద్దరు అధ్యక్షులుగా మారిన తర్వాత నాందెడుకు చెందిన న్యాయవాది “ఖాసీ రజ్వీ” మూడవ అధ్యక్షుడుగా ఎన్నికైన తర్వాత రజాకారుల ఆకృత్యాలు పెచ్చరిల్లిపోయాయి. నైజాం రాజు దుష్పరిపాలనకు వ్యతిరేకంగా ఆంధ్రమహాసభ, హైదరాబాద్ స్టేట్ కాంగ్రెస్ రామానందతీర్థ నాయకత్వంలో ఉప్పెనలా విరుచుకుపడింది. మరో పక్క కమ్యూనిస్టులు భూస్వాముల దుష్పరిపాలనకు వ్యతిరేకంగా ‘సంఘం’ కట్టి తెలంగాణ రైతాంగ సాయుధ పోరాటానికి పిలుపునిచ్చింది. ఆ తరుణంలో నైజాంరాజు స్టేట్ కాంగ్రెస్‌ను రద్దు చేశారు. అలాగే జాతీయోద్యమాన్ని, స్వతంత్ర భారతాన్ని కాంక్షించే, ఆంధ్రమహాసభను కూడా రద్దు చేసి నిజాంరాజు తన నిరంకుశ స్వభావాన్ని చాటుకున్నారు. దీంతో ఆంధ్రమహాసభ, హైదరాబాద్ స్టేట్ కాంగ్రెస్‌ల నాయకత్వం అజ్ఞాతంలోకి వెళ్ళిపోరాడాల్సి వచ్చింది. అదే విధంగా కమ్యూనిస్టు పార్టీల నాయకులు తెలంగాణ ప్రాంతంలోని ప్రస్తుత వరంగల్, నల్గొండ మెదక్ జిల్లాల సరిహద్దుల్లోని సుమారు మూడు వేల

గ్రామాలలో ప్రజా సంస్థలను ఏర్పరచి రాత్రిపూట గ్రామాలలో సభలు జరిపి నైజాం తాబేదార్లయిన జాగీర్దార్లు, భూస్వాములకు వ్యతిరేకంగా పోరాటాలు జరపడానికి రైతులతో సమావేశాలు నిర్వహించేవారు. కాంగ్రెస్- కమ్యూనిస్టులతో ఉమ్మడి పోరాటం చేసి తన అధికారాన్ని నిలబెట్టుకునే దిశలో ముస్లిం తీవ్రవాదాన్ని పోషించడానికి నాందేడ్ జిల్లాకు సంబంధించిన ప్రముఖ లాయరు “ఖాసీ రజ్వీ” నాయకత్వాన “రజాకార్ల” (నేడు బీహార్‌లో భూస్వాముల కొమ్ముకాసే ముతాల్లాంటివే) పేరుతో మతోన్మాదులకు తుపాకులిచ్చి నిజాంరాజు ప్రజలపైకి ఉసికొల్పారు. తన పాలనను ప్రశ్నించిన ప్రతివారిపై కక్షతీర్చుకోవడమే కాకుండా అధికార మద్దతుతో పొద్దుటే గ్రామాల్లోని పేదలపై, మహిళలపై అత్యాచారాలకు పాల్పడి నైజాం పాలనకు వ్యతిరేకంగా ఎవరూ నోరు మెదపడానికి వీలేదని బహిరంగంగా శిక్షలు అమలు పరచి ప్రజలను భయభ్రాంతులను చేశారు.

పత్రికలపై ఆంక్షలు - షోయబుల్లా ఖాన్ హత్య

రజాకార్ల దుర్మార్గాలుకానీ, నైజాం నిరంకుశ పాలనపైగానీ విమర్శలు వ్రాసే పత్రికలపై ఆంక్షలు విధించడమే కాకుండా, ఆనాటి స్వతంత్ర పత్రికా విలేఖరి షోయబుల్లా ఖాన్ రజాకార్ల దురాగతాలను తన పత్రికలో ప్రశ్నించినందుకుగాను హైదరాబాద్‌లోని ఇసామియాబాజార్‌లో దారుణంగా హత్య చేశారు.

నైజాం రాజుగురించి - ఏ మాటకామాటే చెప్పకోవాలి

పాలనా కేంద్రంగా హైదరాబాద్ నగరాన్ని తీర్చిదిద్దడంలో నైజాంరాజు దూరదృష్టి, ముందుచూపు నేటికీ కనబడుతుంది. హైదరాబాద్ సంస్థానంలో చిన్న మధ్య తరహా నీటి వనరుల ద్వారా సాగునీరు అందించడంలో కూడా ఆయన ముందు చూపు గురించి నేటికీ ఆ ఫలాలు అనుభవిస్తున్నవారు చెప్పుకొంటారు.

హైదరాబాద్ : పాలనా కేంద్రంగా ప్రస్తుతం హైదరాబాద్‌లో అసెంబ్లీ సమావేశాలు జరుగుతున్న అసెంబ్లీ భవనాలు - జూబ్లీహాల్లు, ఆ పక్కనే హైదరాబాద్ నడిబొడ్డున వున్న పబ్లిక్ గార్డెన్స్, ఆనాటి నైజాం పాలకులు నిర్మించినవే. విద్య, ఆరోగ్యం, న్యాయవ్యవస్థలకు పక్కా భవనాల నిర్మాణం కూడా ఆనాటిదే. నేటి ఉస్మానియా యూనివర్సిటీ సుమారు 2వేల ఎకరాల ప్రాంగణం. ఆర్ట్స్ కాలేజీ భవన నిర్మాణం అద్భుతమైనది. ఇక ఆరోగ్యానికి వస్తే నేటి ఉస్మానియా ఆసుపత్రి, చార్మినార్ దగ్గర్లోని యునానీ ఆసుపత్రి ఇలా చాలా జిల్లా కేంద్రాలలో కూడా ఆసుపత్రుల భవన నిర్మాణాలు ఆనాడే చేశారు. న్యాయ వ్యవస్థకు తలమానికంగా గర్వంగా తలెత్తుకునేలా వున్న నేటి హైదరాబాద్‌లోని హైకోర్టు భవన సముదాయం కూడా ఆనాటిదే - న్యాయపాలనలో జైళ్ళు కూడా ముఖ్య పాత్ర వహిస్తాయి. ముషీరాబాద్ సెంట్రల్ జైలు (ఇటీవలే దీన్ని కూల్చివేసి గాంధీ ఆసుపత్రి, మెడికల్ కళాశాల నిర్మించారు.) నిజామాబాద్, వరంగల్ లాంటి నగరాలలో జైళ్ళ నిర్మాణం కూడా నైజాం కాలనాటే జరిగింది.

సాగునీరు : చిన్ననీటి, మధ్య తరహా నీటి వనరుల పరిరక్షణ చర్యలు కూడా నైజాం ప్రభువు చేపట్టారు. మంజీరానది (గోదావరికి ఉపనది)పై ‘నిజాంసాగర్’ ప్రాజెక్టు ఘనపురం ఆనకట్ట, వరంగల్ జిల్లాలోని రామప్ప, పాకాల చెరువుల మరమ్మత్తులు, తెలంగాణలో గోలుసు చెరువుల నిర్మాణం (ప్రవాహానికి అడ్డంగా ఒక చెరువునిండి పొర్లితే కిందనున్న మరో చెరువు నింపే పద్ధతి) ఇవన్నీ నిజాం నవాబు సాగునీటిపై దూరదృష్టిని తెలుపుతాయి.

మంచినీటి చెరువులు : 1908లో హైదరాబాద్ నగరాన్ని వరద ముంచెత్తి మూసినది తన విశ్వరూపాన్ని ప్రదర్శించింది. ఆ వరదల్లో వందలాది మంది చనిపోయారు. నైజాం రాజు ఆ వరద ఉద్యుతికి ఆనకట్టవేసి నగరానికి మంచినీళ్ళు అందివ్వడానికి 1908లో గండిపేట (ఉస్మాన్‌సాగర్), హిమాయత్ సాగర్ అనే రెండు చెరువుల్ని నిర్మించారు. 1565లో గోల్కొండ నవాబులు హుస్సేన్ సాగర్ చెరువును నిర్మించారు.

తెలంగాణ సాయుధ రైతాంగపోరాటం - 1944-51 చారిత్రక ఘటనలు - తేదీలు

1. 1724 నిజాం ఉల్ ముల్క్ మొగలుల నుండి హైదరాబాద్ సంస్థానాన్ని స్వతంత్ర్య రాజ్యంగా ప్రకటించుకున్నారు.
2. 1800 సంవత్సరంలో బ్రిటిష్ వారితో నైజాంరాజు “సబ్బీడరీ ఎలయన్స్” ఒప్పందం కుదుర్చుకున్నారు.
3. హైదరాబాద్ సంస్థానంలో మూడు భాషాప్రాంతాలు తెలుగు, మరాఠీ, కన్నడ వుండగా “ఉర్దూ” రాజభాషగా కొనసాగింది.
4. 1,70,00,000 ఒక కోటి డబ్బెలక్షల జనాభాతో 63000 చ||కిలోమీటర్ల వైశాల్యంతో హైదరాబాద్ సంస్థానం వుండేది.
5. 4 సుభాలుగా (జిల్లాలుగా ఈ ప్రాంతం ఉండేది.)
 1. ఔరంగబాద్ సుభా
 2. వరంగల్ సుభా
 3. గుల్బర్గాసుభా
 4. మెదక్ సుభా
6. భూములలో 30% జాగీర్లు, 10% నైజాం నవాబు స్వంత జాగీరు, “సర్వేఖాస్” మిగిలిన 60% ప్రభుత్వమే నేరుగా భూమి శిస్తు వసూలు చేసే ‘ఖాల్సా’ పద్ధతి అమలులో వుండేది. ఈ “ఖాల్సా” ప్రాంతంలో జమీందారులు, దొరలు దేశముఖలు, దేశపాండేలు దళారీలుగా పన్నులు వసూలు చేసి నైజాం రాజుకు సమర్పించేవారు.
7. 1911లో 7వ నిజాం “మీర్ ఉస్మాన్ అలీఖాన్” అధికారంలోకి వచ్చారు.
8. 1918లో మీర్ ఉస్మాన్ అలీఖాన్ కు “హిజ్ ఎక్సాలెన్స్ హైనెస్” బిరుదును బ్రిటిష్ వారి నుండి స్వీకరించారు. పరిపాలనా సంస్కరణలకు బదులుగా ప్రజా ఉద్యమాలను అణచడానికి ముస్లీం మతతత్వాన్ని ఎగదోశారు. “విభజించు పాలించు” అనే బ్రిటిష్ వారి దుర్మార్గ సూత్రాన్ని ఆనాడే నైజాంరాజు పాటించి చెడ్డ పాలకునిగా ముద్ర పడ్డాడు.
9. 1930 సురవరం ప్రతాపరెడ్డి అధ్యక్షతన ప్రథమాంధ్ర మహాసభ మెదక్ జిల్లా జోగిపేటలో జరిగింది.
10. 13వ ఆంధ్ర మహాసభ (చివరి ఆంధ్ర మహాసభ) మెదక్ జిల్లాలోని కంది గ్రామంలో 1944లో జరిగింది. పాలనా సంస్కరణలు, భూసంస్కరణలు, పౌర హక్కులను కోరుతూ ఈ సభ జరిపారు.
11. 1939లో హైదరాబాద్ సంస్థానంలో ప్రథమ రాజకీయ పార్టీగా “హైదరాబాద్ స్టేట్ కాంగ్రెస్” స్వామి రామానంద తీర్థ నాయకత్వంలో ప్రారంభమయింది.
12. 1936లో కొలనుపాక జాగీర్దారులకు వ్యతిరేకంగా ఆరుట్ల రాంచంద్రారెడ్డి, లక్ష్మీ నరసింహారెడ్డి నాయకత్వంలో జాగీర్దారులకు వ్యతిరేకంగా ఉద్యమం.
13. 1944లో భువనగిరిలో రైతాంగం “నాగు” అధిక వడ్డీకి వ్యతిరేక ఉద్యమాలు.
14. 1947 జూన్ 12 నైజాం స్టేట్ స్వతంత్ర దేశంగా ప్రకటించుకుంది.
15. 1947 సెప్టెంబర్ 11న కమ్యూనిస్టులు మరోసారి తెలంగాణలో సాయుధ పోరాటానికి పిలుపునిచ్చారు. స్వతంత్ర్య దేశంలో సాయుధ పోరాటం తొలి అడుగులు ఆనాడే పడినాయి.
16. 1947 నవంబర్ 29న నిజాం నవాబు భారత ప్రభుత్వంతో యథాతథ ఒప్పందం కుదుర్చుకున్నారు.
17. 1950లో భారత ప్రభుత్వం భారత కమ్యూనిస్టు పార్టీని నిషేదించింది.
18. 1951 అక్టోబర్ 21న కమ్యూనిస్టుపార్టీ స్వచ్ఛందంగా సాయుధ పోరాటాన్ని విరమించింది. 1952 నుండి సార్వత్రిక ఎన్నికలలో కమ్యూనిస్టు పార్టీ పాల్గొంటుంది.

3000 గ్రామాలు విముక్తం చేసిన రైతాంగ పోరాటం

తెలంగాణ ప్రాంతంలోని భూస్వాములను జాగీర్దార్లను గ్రామం నుండి తరిమి వేసి, గ్రామంలోని నిరుపేదలైన రైతు కూలీలు పేదలకు సుమారు పది లక్షల ఎకరాల భూమిని పంచి పెట్టారు. ఇలా సుమారు మూడు వేల గ్రామాలు నైజాం నిరంకుశ పాలన నుండి విముక్తి పొంది “గ్రామ ప్రభుత్వాలుగా” ఏర్పడి పేదల రాజ్యం స్థాపితమైంది.

హైదరాబాద్ సంస్థానానికి స్వాతంత్ర్యం ఎప్పుడొచ్చింది

దేశమంతా ఆగస్ట్ 15, 1947న స్వాతంత్ర్య వాయువులు పీల్చి బ్రిటిష్ వారి పాలన నుండి విముక్తమైతే అలనాటి హైదరాబాద్ స్టేట్ మాత్రం భారతదేశానికి స్వాతంత్ర్యం వచ్చిన 13 నెలల రెండు రోజులకు గానీ విముక్తి కాలేదు. భారతదేశానికి స్వాతంత్ర్యమిస్తామని బ్రిటిష్ వారు 1946లోనే ప్రకటించగా దేశ విభజన దిశగా ప్రయత్నాలు జరిగాయి. ఆ దిశలో దేశంలోని

సుమారు ఆరొందల సంస్థానాలు భారత యూనియన్ లో కొన్ని పాకిస్తాన్ లో కొన్ని కలవడానికి అంగీకరించగా, హిందువులు అధికంగా వుండి ముస్లిం రాజుగా వున్న హైదరాబాద్ సంస్థానంతో పాటు, ముస్లిం ప్రజలు అధికంగా వుండి పాలకుడైన హిందూరాజు “హరిసింగ్” పాలించిన కాశ్మీర్ తోపాటు జునాగద్ సంస్థానాధీశుడు భారత యూనియన్ లో కానీ, పాకిస్తాన్ లో కానీ కలవడానికి మొదట నిరాకరించారు. భారత ప్రభుత్వ వర్గాల వత్తిడితో మొదట జునాగద్ సంస్థానం భారత యూనియన్ లో కలిసింది. 1947 ఆగస్ట్ 15 తర్వాతనే కాశ్మీర్ రాజు “హరిసింగ్” పాకిస్తాన్ భయంతో భారత్ లో కలవడానికి అంగీకరించి భారత దేశంలో కాశ్మీర్ ను విలీనం చేశారు. కానీ నైజాం రాజు తన స్వతంత్రతను కాపాడుకోవడానికి భారతదేశానికి స్వాతంత్ర్యం రాకముందే 1947 జూన్ 12 నాడు హైదరాబాద్ సంస్థానాన్ని స్వతంత్రదేశంగా ప్రకటించుకుని తనకు తానే స్వతంత్రుడైనారు.

సంస్థానంలో అంతర్గత కలహాలు, ప్రజల పాలనాధికారం, 3 వేల గ్రామాలు స్వతంత్రం కావడం. అధికార పీఠాలు కదలడం నిజాం అధికార పీఠాన్ని కదిలించాయి. హైదరాబాద్ రాష్ట్రంలో కాంగ్రెస్ పార్టీ జాతీయ జెండాలు ఎగరవేయడం, మరో వైపు కమ్యూనిస్టులు రైతాంగ పోరాటాలకు పిలుపునివ్వడం, చూసిన నైజాం స్వతంత్ర భారతదేశంలో కలవక వేరు దేశంగా ఉండాలనుకున్నా ఉండలేని పరిస్థితులు ఏర్పడ్డాయి. అప్పుడు నిజాం హైదరాబాద్ రాష్ట్రాన్ని పాకిస్తాన్ లో కలపడానికి ఎత్తులు వేశారు. ఇది గమనించిన భారత మొదటి హాం మంత్రి, ఉక్కు మనిషి సర్దార్ వల్లభ్ ఖాన్ పటేల్ 1948 సెప్టెంబర్ 13 “పోలీస్ యాక్షన్ పేరిట” (అపరేషన్ పోలో) నైజాం రాజ్యాన్ని విశాల భారతదేశంలో కలపడాని పూనుకున్నాడు. అంతకుముందే నైజాం రాజ్యంలోని కమ్యూనిస్టులు భారత యూనియన్ లో కలవకుండా సాయుధ రైతాంగ పోరాటానికి పిలుపునివ్వడం కూడా ఈ పోలీస్ యాక్షన్ కు కారణమైంది. 1947 సెప్టెంబర్ 11న హైదరాబాద్ రాష్ట్ర కమ్యూనిస్టు పార్టీ మరోసారి సాయుధ పోరాటానికి పిలుపిచ్చింది. 1948 సెప్టెంబర్ 13న భారతదేశంలో అంతర్భాగమైన మహారాష్ట్రలోని నాగపూర్ నుండి బయల్దేరిన భారత సేనలు జయంతనాథ్ చౌదరి (జె.ఎన్.చౌదరి) నాయకత్వంలో అదిలాబాద్ జిల్లాలోని ఆసిఫాబాద్ ద్వారా ప్రవేశించి ప్రస్తుత రాజీవ్ రహదారిమీద ఉన్న కరీంనగర్, సిద్దిపేట, ప్రజ్ఞాపూర్ల ద్వారా హైదరాబాద్ కు సెప్టెంబర్ 17న చేరుకుని నేటి కంటోన్మెంట్ (బొల్లారం) ప్రాంతంలో విడిచి వేశాయి. అలాగే హైదరాబాద్ చేరుకునే నలుదిక్కుల రహదారుల నుండి కూడా భారత సైన్యం హైదరాబాద్ సంస్థానంపై దండెత్తి విజయం సాధించింది. సెప్టెంబర్ 17, సాయంత్రం 4గం||లకు “నిజాం రేడియో” ద్వారా 7వ నిజాం మీర్ ఉస్మాన్ ఆలీ ఖాన్ హైదరాబాద్ సంస్థానాన్ని భారత దేశంలో విలీనం చేస్తున్నట్లు అధికారికంగా ప్రకటించారు.

అపూర్వ స్వాగతాలు - ఆనందోత్సాహాలు

నైజాము సర్కరోడా - నాజీల మించినోడా, నీ గోరికడతం కొడుకో నైజాం సర్కరోడా..., చుట్టు ముట్టు సూర్యపేట, నట్టనదుమ నల్లగొండ - నల్లగొండఖిల్లా కిందా, నల్లగొండఖిల్లా కిందా నీ గోరి కడతం కొడుకో నైజాము సర్కరోడా - అని ఉద్వేగంతో నిజాంపాలనకు వ్యతిరేకంగా ప్రజలు ఉద్యమించారు. నిజాం నిరంకుశ పాలనను అంతమొందించే దిశగా భారత యూనియన్ లో హైదరాబాద్ సంస్థానాన్ని కలవడానికి వచ్చిన భారత సేనలకు ప్రజలు అడుగుడుగునా మేళతాళాలు, పూలదండలతో అపూర్వ స్వాగతం అందించారు. ఆనందోత్సహాలతో పాటలు పాడుతూ అలనాటి నిజాం నిరంకుశ చర్యలను నిరసిస్తూ, రజాకార్ల దుర్మార్గాలపై దుమ్మెత్తి పోస్తూ, పీడ విరగడైనందుకు సంతోషిస్తూ దుష్టపరిపాలనకు చరమగీతం పాడుతూ కోటి ఆశలతో మంచి పాలనను ఆశిస్తూ ప్రజలు ఆనాటి చర్యను స్వాగతించారు.

సెప్టెంబర్ 17 చారిత్రాత్మక దినం

హైదరాబాద్ సంస్థానంలో నిజాం నిరంకుశ పాలనకు భరతవాక్యం పలికిన రోజు. ఇక భారత ప్రభుత్వాన్ని ఎదిరించి నిలబడ్డం తన వల్ల కాదని ప్రజాగ్రహం ముందు ఎంతటి ప్రభువులైనా తలవంచక తప్పదని తెలుసుకున్న 7వ నిజాం “మీర్ ఉస్మాన్ అలీ ఖాన్” ఢిల్లీకి వెళ్ళి అలనాటి భారత ప్రధాని నెహ్రూను కలిసి సంప్రదించి హైదరాబాద్ కు విచ్చేసిన అలనాటి భారత హాం మంత్రి ఉక్కు మనిషి సర్దార్ వల్లభాయ్ పటేల్ ముందు లొంగిపోయారు. హైదరాబాద్ సంస్థానం జాతీయ జెండా(ఆకుపచ్చ) క్రిందకి అవనతంకాగా మువ్వన్నెల జెండా నింగిలోకి ఏగిరిన రోజు సెప్టెంబర్ 17, 1948. భారతదేశానికి స్వాతంత్ర్యం వచ్చి 13 నెలల 2 రోజులకు హైదరాబాద్ సంస్థానం విమోచన జరిగినరోజు.

సాయుధ పోరాట విరమణ - ఎన్నికలలో పాల్గొన్న కమ్యూనిస్టులు

1944లో మొదలైన తెలంగాణ సాయుధ పోరాటం నైజాం రాజుతోపాటు స్వతంత్ర దేశంగా ప్రకటించుకున్న కాలంతో కలుపుకుని 1950 జనవరి 26న భారత దేశం రిపబ్లిక్ గా ప్రకటించుకున్న తర్వాత కూడా కొనసాగింది. కొండల్లో, కోనల్లో, అజ్ఞాతాల్లో, నిర్బంధాల్లో సాగిన తెలంగాణ సాయుధ రైతాంగ పోరాటం 1952 సార్వత్రిక ఎన్నికలకు సంవత్సరం ముందే 1951లో విరమణ పాటిస్తూ ఆనాటి కమ్యూనిస్టు పార్టీ ఉద్యమ విరమణ ప్రకటించింది. ప్రోగ్రెసివ్ డెమోక్రటిక్ ఫ్రంట్ గా (పిడిఎఫ్) ఏర్పడి 1952 ఎన్నికలలో నిలబడి రాష్ట్ర అసెంబ్లీలో ప్రధాన ప్రతిపక్షంగా గుర్తింపు పొందాయి. స్వతంత్ర భారతదేశంలోని ఆనాటి హైదరాబాద్ రాష్ట్రానికి మొదటి ముఖ్యమంత్రిగా కాంగ్రెస్ పార్టీకి చెందిన బూర్గుల రామకృష్ణారావు ప్రమాణస్వీకారం చేశారు. 1956 నవంబర్ 1న ఆంధ్రప్రదేశ్ రాష్ట్రం ఏర్పడేవరకు ఆయన హైదరాబాద్ రాష్ట్రానికి ముఖ్యమంత్రిగా కొనసాగారు.

ఆంధ్రరాష్ట్ర ఆవిర్భావం

ఉమ్మడి మద్రాస్ రాష్ట్రంలో అంతర్భాగమైన నేటి ఆంధ్ర, రాయలసీమ జిల్లాలు తమిళనాట తమిళభాషా దురభిమానంతో అణచివేయబడిన తెలుగు వారిని ఏకం చేసింది. తెలుగువారికి ఒక రాష్ట్రంకోరి అమరణ నిరాహార దీక్షబూని పొట్టి శ్రీరాములు అమర జీవి అయ్యాక 1953 అక్టోబర్ 1న రాయలసీమలోని కర్నూలు రాజధానిగా కోస్తాంధ్ర ప్రాంతం కలుపుకొని ప్రత్యేక ఆంధ్రరాష్ట్రం ఏర్పడింది. రాయలసీమలోని 4 జిల్లాలు. కోస్తాంధ్రలోని 7 జిల్లాలు (ఆనాడు నేటి విజయనగరం ప్రకాశం జిల్లాలు లేవు) 'ఆంధ్ర' రాష్ట్రంలో అంతర్భాగమైపోయాయి. ఆంధ్రరాష్ట్ర మొదటి ముఖ్యమంత్రిగా "ఆంధ్రకేసరి" టంగుటూరి ప్రకాశం పంతులు ప్రమాణ స్వీకారం చేశారు.

భాషా ప్రయుక్త రాష్ట్రాలలో మొదటిది ఆంధ్రప్రదేశ్

స్వతంత్ర్య భారతదేశంలో భాషాప్రయుక్త రాష్ట్రాల ఏర్పాటుకు ప్రాతిపదిక నిర్ణయించడానికి, ప్రజల అభిప్రాయాలను తెలుసుకోవడానికి ఫజల్ అలీ" నాయకత్వంలో మొదటి రాష్ట్రాల పునర్విభజన సంఘం (ఫస్ట్ స్టేట్ రీ ఆర్గనైజేషన్ కమిటీ) ఏర్పడింది. ఈ కమీషన్ దేశమంతటా విస్తృతంగా పర్యటించి ప్రజల అభిప్రాయం తెలుసుకుంది. 1955లో భారత ప్రభుత్వానికి తన నివేదికను అందించింది. ఒక అభివృద్ధి చెందిన ప్రాంతం మరో అభివృద్ధి చెందిన ప్రాంతంతో కలిస్తే, అభివృద్ధి చెందిన వారు వెనుక బడిన వారిని దోచుకునే అవకాశం ఉందని కమీషన్ అభిప్రాయ పడింది. తెలంగాణ, మహారాష్ట్ర, కర్ణాటకలోని కొన్ని ప్రాంతాలు కలిపిన అలనాటి హైదరాబాద్ రాష్ట్రంలోని ప్రాంతాలు విద్య, వైద్య సౌకర్యాలలో వెనుకబడి ఉందని కమీషన్ తెల్పి చెప్పింది. అలాగే రెండు ప్రాంతాల ప్రజల మధ్య ఉన్న అసమానాలు నివృత్తి చేసిన తర్వాతే ఆంధ్ర, హైదరాబాద్ రాష్ట్రంలోని తెలంగాణ ప్రాంతాలను కలపాలని ఫజల్ అలీ కమీషన్ సిఫార్సు చేసింది. దానికి 1962 సాధారణ ఎన్నికల తర్వాత ఇరు రాష్ట్రాలలో (ఆంధ్ర, హైదరాబాద్ రాష్ట్రం) ఏర్పడే అసెంబ్లీలో చర్చించి అక్కడ వచ్చిన అభిప్రాయాల మేరకు కొత్త రాష్ట్రాన్ని ఏర్పర్చే ప్రక్రియ మొదలు పెట్టాలని సూచించింది. 1956 మార్చి 6న అప్పటి భారత ప్రధాన మంత్రి జవహర్ లాల్ నెహ్రూ నిజామాబాద్ లో ప్రసంగించారు. అప్పటికే వెల్లడైన ఫజల్ అలీ కమీషన్ నివేదికలోని అంశాలను ఆధారం చేసుకొని ఆయన మాట్లాడారు. కమీషన్ నివేదిక రెండు రాష్ట్రాలు వెంటనే కలపడానికి

నిరాకరించినా కూడా కొన్ని పరిస్థితులలో ముందుగానే ఆంధ్రప్రదేశ్ రాష్ట్రాన్ని ఏర్పరుస్తున్నామని "నెహ్రూ" తెలిపారు. తెలుగు భాష మాట్లాడే తెలంగాణ, ఆంధ్ర ప్రజలను ఆయన అన్నదమ్ములతో పొల్చుకుండా ఎందుకో భార్య భర్తలుగా పొల్చారు. "ఎక్ హోస్యార్ లడకా, ఆవేరేక్ మాసూమ్ లడికి" అంటూ ఆంధ్ర, తెలంగాణ ప్రజలను పోల్చారు. ఈ కలయిక పట్ల భవిష్యత్తులో ఎవరికి కష్టం కలిగించినా, ఇష్టం లేక పోయినా భార్య భర్తలు విడాకులు తీసుకున్నట్లే విడిపోవచ్చని పెళ్ళిరోజే విడాకుల మంత్రం చదివారు.

నాటి పెద్ద మనుషులు ఒప్పందం, తెలంగాణ ప్రాంతీయ బోర్డు లాంటి అంశాలతో హైదరాబాద్ రాష్ట్ర ముఖ్యమంత్రి బూర్గుల రామకృష్ణారావు రాజీనామా చేయగా అప్పటి ఆంధ్రరాష్ట్రం, ప్రస్తుత తెలంగాణ ప్రాంతాలు కలిపి ఆంధ్రప్రదేశ్ రాష్ట్రంగా ఏర్పడింది. మారాఠి, కర్ణాటక భాష మాట్లాడే అప్పటి హైదరాబాద్ రాష్ట్రంలోని ప్రాంతాలను మహారాష్ట్ర, కర్ణాటక రాష్ట్రాలలో విలీనం చేశారు. 1956 నవంబర్ 1న ఆంధ్రప్రదేశ్ తొలి ముఖ్యమంత్రిగా నీలం సంజీవరెడ్డి నాయకత్వంలో ఆంధ్రప్రదేశ్ చరిత్రలో ఒక నూతన అధ్యాయం ప్రారంభమైంది.

పాలనాదారిద్ర్యమే అసలైన కారణం

సకల సంపదలున్న మన దేశంలో అసలైన దారిద్ర్యం పాలనా దారిద్ర్యమేనని లోక్ సత్తా ఎలుగెత్తి చాటుతోంది. రాజకీయం అంటే నిర్వచనం సేవగా మారిన రోజు - రాజకీయాలు ఒక పవిత్రమైన వ్యాసంగంగా వెలుగొందిన రోజు స్వార్థ రాజకీయాలు, కుట్రలకు కుతంత్రాలకు పర్యాయపదంగా మారకుండా ప్రజల ఆకాంక్షల కోసమే 'రాజకీయం' అన్న అర్థం మారిన రోజు వెనకబాటు తనాలకు ఒక పరిష్కారం లభిస్తుంది. ఎక్కడైతే దుర్మార్గ పాలన సాగుతుందో, అక్కడ మంచివారు ప్రశ్నించకుండా మిన్నకుండడం కూడా పాపమే అవుతుంది ఆ దుష్పరిపాలనలో మగ్గాల్సిన దుస్థితి కూడా వారిదే అవుతుంది. అందుకే దేశంలో నేడు రెండవ స్వతంత్ర పోరాటం కావాలంటుంది లోక్ సత్తా. వెనకటి ప్రజా ఉద్యమాలను స్ఫురణకు తెచ్చుకుంటే నేటి పరిస్థితికి అన్వయించుకుంటే దుర్మార్గ దుష్పరిపాలనకు చరమగీతం పాడడానికి ఆ ఉద్యమ సంఘటనలు ఉద్యమకారులకు స్ఫూర్తిదాయకాలు అవుతాయి.

ఆ స్ఫూర్తి కోసమే 'ఆర్టి'గా వ్రాసిన ఈ వ్యాసాన్ని మీరందరూ ఆదరిస్తారని ఉద్యమ పథంలో ప్రజాస్వామ్య, రాజకీయ, పాలనా సంస్కరణల కోసం ఉద్యమిస్తారని ఆశిస్తున్నాం.

లోక్ సత్తా పార్టీ సభ్యులకు విజ్ఞప్తి

- ★ లోక్ సత్తా పార్టీ భావజాలాన్ని కార్యకలాపాలను సామాన్య ప్రజలకు చేరువగా తీసుకువెళ్ళే ముఖ్య సాధనంగా వెలువడుతున్న 'లోక్ సత్తా టైమ్స్' పక్ష పత్రికను ప్రజా బాహుళ్యంలోకి తీసుకువెళ్ళడంలో మీ పాత్ర ఎంతో ముఖ్యమైనది.
- ★ మీలో ప్రతీ ఒక్కరూ, ప్రతీనెలా కనీసం 5గురు చందాదారులను చేర్చించవలసినదిగా మనవి.
- ★ మీ సలహాలు, సహాయ సహకారాలు పత్రిక అభ్యున్నతికి, తద్వారా పార్టీ పురోగతికి తోడ్పడతాయని మరువవద్దు.

అసెంబ్లీ అది దా|| జేపీ ప్రసంగాలు



తేదీ : 02-03-2010

మన రాష్ట్ర పారిశ్రామిక ప్రగతికి మౌలిక సదుపాయాలు కీలకమైన అంశం. ఇవాళ రైల్వేలు పారిశ్రామిక ప్రగతికి కీలకం. దక్షిణ మధ్య రైల్వే సంవత్సరానికి సుమారుగా రెండు వేల కోట్ల రూపాయల లాభాన్ని రైల్వే శాఖకు ఆర్జిస్తున్నది. తూర్పు రైల్వే రోజుకు ఆరు కోట్ల రూపాయల నష్టాన్ని తెస్తుంది. ఈ నేపథ్యంలో రాష్ట్రంలో రైల్వేలలో దక్షిణ మధ్య రైల్వే లాభాసాటిగా ఉండి కూడా అదనపు సదుపాయాలు కల్పించే అవకాశం ఉన్నా కూడా నిర్ణయాలు కొత్త ఢిల్లీలో జరగడం చేత, లోతుగా సరైన అధ్యయనం లేక, సరైన అవగాహన లేక ఈ రాష్ట్రానికి రైల్వేల విషయంలో చాలా అన్యాయం జరుగుతున్నది. ఉదాహరణకు తిరుపతిలో క్యారేజ్ రిపేర్ వర్క్ షాప్ ఉంది. దానిలో 140 కోట్ల రూపాయల పెట్టుబడి పెడితే దానిని కోచ్ ఫ్యాక్టరీగా తయారు చేయవచ్చు. సంవత్సరానికి 500 కోచ్ లు అందులో తయారుచేయవచ్చు. అన్ని రకాలుగా లాభాసాటిగా ఉన్న చోట రైల్వేలలో పెట్టుబడి పెట్టే అవకాశం ఉన్నా కూడా కేంద్రీకరించిన నిర్ణయాల వల్ల రాష్ట్రానికి సరైన న్యాయం జరగడంలేదు. గతంలో పోర్టులు గానీ, యిర్ పోర్టులు గానీ పూర్తిగా కేంద్ర ప్రభుత్వం చేతుల్లో ఉండేవి. ప్రస్తుతం పోర్టుల అంశాన్ని వికేంద్రీకరించి రాష్ట్ర ప్రభుత్వ ప్రమేయం కల్పించడంతో, వికేంద్రీకరణ నిర్ణయాలు రావడంతో గత ఇరవై సంవత్సరాల క్రితం దేశం మొత్తం మీద పోర్ట్ క్యారియింగ్ కెపాసిటీ ఎంత ఉందో, ఇవాళ రాష్ట్రంలోనే అంత కెపాసిటీ వచ్చింది. దక్షిణ మధ్య రైల్వేతో సహా ప్రతి రైల్వే జోనుకు స్వయంప్రతిపత్తి ఇచ్చి స్థానికంగానే నిర్ణయాలు తీసుకొనే అవకాశం ఇచ్చి ఆర్థికపరమైన నిర్ణయాలు కూడా తీసుకొనే అధికారమిచ్చి, రాష్ట్ర ప్రభుత్వానికి అందులో కీలకమైన పాత్రను ఇచ్చినట్లయితే ముఖ్యంగా మన రాష్ట్రం దేశం మొత్తంలో లాభాసాటిగా దక్షిణ మధ్య రైల్వే నిలిచే అవకాశం ఉంటుంది. హైదరాబాదు, విశాఖపట్నం, విజయవాడ లాంటి అత్యధిక జనాభా ఉండి అభివృద్ధి సాధిస్తున్న నగరాలలో మెట్రోపాలిటన్ డెవలప్ మెంట్ అథారిటీలలో ఇంటిట్రేటెడ్ ట్రాన్స్ పోర్ట్ అథారిటీలను ఏర్పాటుచేసుకొని నగర ప్రజలకు, రాష్ట్ర ప్రజలకు సరైన స్థానిక రవాణా అందించి న్యాయం చేయవచ్చు. ఈ అంశం జాతీయ స్థాయిలోని ప్రభుత్వానిది అయినప్పటికీ కూడా సరళీకరణలో భాగంగా రావడంకోసం ప్రభుత్వం ఈ అంశాన్ని ప్రత్యేకంగా చేపట్టవలసిందిగా కోరుతున్నాను. ♦

తేదీ : 04-03-2010

ఈ వేళ రాష్ట్రంలోని వివిధ ప్రాంతాలలో, వివిధ జిల్లాలలో మేం బాగా వెనుకబడ్డామంటే మేం వెనుకబడ్డామనే భావనలు దహించి వేస్తున్నాయి. వివక్షకు గురయ్యామని, ప్రభుత్వ వనరుల కేటాయింపుల్లోనూ, అభివృద్ధి పథకాల అమలులోనూ తమకు దోపిడీ జరిగిందని కానీ, అన్యాయం జరిగిందని కానీ, వెనుకబాటుతనం ఉందని కానీ రాష్ట్రంలో చాలా ప్రాంతాల్లో భావాలు బలంగా వస్తున్నాయి. ఈ సభలో ఉన్న సభ్యులు కానీ, బయట ఉన్న రాజకీయ పక్షాల నాయకులు కానీ, కొన్ని సందర్భాలలో మన మంత్రులు కానీ ఈ మాటలు బాహాటంగా వ్యక్తపరుస్తున్నారు. ఈ నేపథ్యంలో నేను ప్రత్యేకంగా ముఖ్యమంత్రి గారిని కోరుతున్నదేమంటే కొన్నేళ్లపాటు ప్రభుత్వం వాస్తవాల్ని ప్రజల ముందు పెట్టటంలో చాలా నిర్లక్ష్యం ప్రదర్శించిన కారణంగా ఈ అపోహలు పెరిగిపోయాయి. వివిధ ప్రాంతాలలో అసమానతలకు కారణం ప్రభుత్వాలే అని ప్రజలు భావిస్తున్నారు. వనరుల కేటాయింపులలో వివక్ష కాని, అన్యాయం కాని, విపరీతంగా దోపిడీ కాని సాగిపోయింది అని నమ్ముతున్నారు. కాబట్టి ప్రభుత్వాలు వనరుల కేటాయింపుల్లో రాష్ట్ర స్థాయి నుంచి జిల్లాలకు, జాతీయ స్థాయి నుంచి జిల్లాలకు వనరుల బదిలీ చేయటంలో కావచ్చు, వివిధ పథకాల అమలులో కావచ్చు. వివిధ అభివృద్ధి సూచికలు కావచ్చు, విద్య, ఆరోగ్యం, ఇతర మౌలిక సదుపాయాలను, ప్రజలకు ఏర్పాటు చేస్తున్న ఆర్థిక వనరులలో కావచ్చు. రోడ్లు కాని, విద్యుత్ కాని, నీటి పారుదల కాని, ఇతర మౌలిక సదుపాయాలు కాని, వాటి మీద కేటాయింపులకు ఉన్న అవకాశాలు కావచ్చు. రాష్ట్రంలో అభివృద్ధి సూచికలు, మానవ అభివృద్ధి కాని, లేకపోతే వ్యవసాయం నుంచి పరిశ్రమలు, ఇతర రంగాల దాకా, విద్య, ఆరోగ్యంతో సహా ప్రతి రంగంలో సాధించిన ఫలితాలు కావచ్చు, అట్లాగే ఆర్థికాభివృద్ధి రేటు ఇప్పుడు ప్రతి జిల్లాకు అందుబాటులో ఉన్నాయి. కాబట్టి జిల్లా వారీగా ఆర్థికాభివృద్ధి ఎట్లా సాధించిందనే దానికి సంబంధించిన సంవత్సరం వారీగా ప్రతి జిల్లాలో తలసరి ఆదాయం ఎట్లా ఉందీ, సగటు ఆదాయం ఎట్లా ఉందీ అన్నది కావచ్చు, ఈ వేళ రాష్ట్ర సగటు తలసరి ఆదాయం ఏ జిల్లాలో హెచ్చుగా ఉంది, ఏ జిల్లాలో తక్కువగా ఉంది, పట్టణాలలో ఎట్లా ఉంది, గ్రామీణ ప్రాంతాలలో ఎట్లా ఉంది.. ఈ మొత్తం విషయాలన్నీ సమగ్రంగా ప్రజల దృష్టికి వచ్చేటట్లుగా, ఏ రకమైన అపోహలకు ఆస్కారం లేకుండా భారత ప్రభుత్వం యొక్క సెంట్రల్ స్టాటిస్టికల్ ఆర్డనెజేషన్ గానీ, ప్లానింగ్ కమిషన్ కానీ, సెన్సస్ కమిషనరేట్ గానీ, రాష్ట్రంలోని బ్యూరో ఆఫ్ ఎకనమిక్స్ అండ్ స్టాటిస్టికల్స్ నుంచి గాని అన్ని విభాగాలనుంచి వివరాలను సమగ్రంగా సేకరించి ప్రజల ముందు ఒక శ్వేతపత్రాన్ని విడుదల చేయవలసినదిగా ప్రభుత్వాన్ని కోరుతున్నాను. ఈ విషయంలో ఇప్పటికే చాలా తాత్సారం జరిగింది. ప్రజలకు చాలా నష్టం జరిగింది దీనిని ప్రజల ముందు పెట్టి అపోహలు లేకుండా ఉండేలా చేయవలసిందిగా కోరుతున్నాను. ♦

తేదీ : 17-03-2010

గత పదిహేను సంవత్సరాల నుంచి నేను చాలా నిశితంగా విద్యుత్తు రంగాన్ని పరిశీలిస్తున్నాను. ఈ రాష్ట్రం ఆర్థికంగా కుప్పకూలడానికి విద్యుత్తు రంగం కారణం అవుతుంది. 15 ఏళ్ళుగా మనం చాలా దారుణమైన విధానాల్ని అనుసరించాము. ఆ నేపథ్యంలో మొట్టమొదటి క్లారిఫికేషన్, ఒకేసారి 1342 మెగా వాట్లు థర్మల్ పవర్ జనరేషన్ అగిపోయింది. అలాగే 40 శాతం హైడ్రో పవర్ అగిపోయింది. ఈ సంవత్సరం ఎప్పుడు లేనంతగా వరదలు వచ్చి రిజర్వాయర్లు నిండి కొంచెం వర్షం ఆలస్యం అయినా కూడా కళకళలాడుతున్నప్పుడు కూడా 40 శాతం విద్యుత్తు ఉత్పత్తి హైడ్రో పవర్ రంగంలో తగ్గిందంటున్నారు. అలాగే ఒకేసారి 1342 మెగా వాట్లు థర్మల్ పవర్ జనరేషన్ రంగంలో తగ్గిందని అంటున్నారు. ఇది కాకతాళియమా, దీర్ఘకాలిక సమస్య ఏమన్నా ఉందా, ఒకసారి మంత్రి గారు క్లారిఫై చేయాలి. 2. నాగార్జున సాగర్, శ్రీ శైలం రిజర్వాయర్ దగ్గర హైడ్రో పవర్ స్టేషన్స్ దగ్గర వరదలు వచ్చినప్పుడల్లా మునిగిపోతున్నాయి. దీర్ఘకాలికంగా ఎంత వరద వచ్చిన కూడా ఫ్లడ్ ఫ్లో(వరద ప్రవాహం) ఎంత ఉన్న కూడా అది మునగకుండా, కొన్ని వందల కోట్ల రూపాయల నష్టం లేకుండా, కొన్ని నెలల పాటు విద్యుత్తు ఉత్పత్తి ఆగకుండా దీర్ఘకాలికంగా ప్రణాళిక చేపట్టారా? దాని కోసం నిధులు ఏమైనా కేటాయించారా? 3. ఆర్థిక మంత్రిగా ముఖ్యమంత్రి గారే విద్యుత్తు మంత్రి కూడా, ఆయన బడ్జెట్లో 4,500 కోట్ల రూపాయలు వ్యవసాయ విద్యుత్తు సబ్సిడీగా చూపెట్టారు. వాస్తవానికి గత సంవత్సరమే 6,800 కోట్ల రూపాయల పైచిలుకు చూపెట్టారు. ఈ సంవత్సరం ఈ పరిస్థితి ఉంటే ఇంకా పెరిగే అవకాశం ఉన్నది. ఆ గణాంకాలు realistic గా లేవు. రోజుకు 20 కోట్ల రూపాయల సబ్సిడీ ప్రస్తుతం ఉండే అవకాశం ఉన్నది. అలాంటి పరిస్థితులలో మీరు పంపిణీని బాగు చేయకుండా, వృధాను అరికట్టకుండా నూటికి నూరు శాతం డిస్ట్రిబ్యూటర్స్ ట్రాన్సుఫార్మర్లకు మీటర్లు పెట్టకుండా, డిస్ట్రిబ్యూషన్లను ఇంప్రూవ్ చేయకుండా, విద్యుత్తు వ్యవస్థను బాగు చేయలేరు, విద్యుత్తును అందించలేరు. దానికి పథకాలు చేపట్టారా? 4. పి.పి.ఎలు (విద్యుత్ కొనుగోలు ఒప్పందాలు) ఉన్నా కూడా Independent Power Projects కు 25 శాతం మార్గెట్లో అమ్ముకునే ఏర్పాట్లు చేశారు. ఇప్పుడు రాష్ట్రంలో విద్యుత్తు కొరతను దృష్టిలో ఉంచుకొని దానిని తాత్కాలికంగానో, దీర్ఘకాలికంగానో సవరించే ఏర్పాట్లు ఏమైనా చేస్తారా? దానిలో భాగంగానే విశాఖపట్టణంలో ఒక ప్రాజెక్టుకు నూటికి నూరుపాళ్లు కూడా మార్గెట్లో అమ్ముకునే ఏర్పాట్లు చేస్తున్నారని వార్తలు వచ్చాయి. ఈ రాష్ట్రంలో విద్యుత్తు కొరత నేపథ్యంలో ఈ పి.పి.ఎ వారితో కూడా ఏర్పాటు చేసుకొని మనకు

భారత ప్రభుత్వంతో వచ్చినటువంటి ఎన్టీపిసి ప్రాజెక్టుతో సమానంగా ట్యూరిఫోతో మనం కొనుగోలు చేసి ఏర్పాట్లు చేస్తారా? 5. మనకు మెట్ట ప్రాంతంలో భూగర్భ జలం లేనప్పుడు కూడా ఏప్పుడు అయితే ఉచిత విద్యుత్తు ఇస్తున్నారో అక్కడ బాగా నీటిని వినియోగించేటటువంటి వరి, చెరుకు పంటలను పండిస్తున్నారు. వాటిని ఆరికట్టకపోతే అక్కడ భూగర్భ జలం నాశనం అయిపోతుంది, ఇటు విద్యుత్తు రంగం నాశనం అయిపోతుంది. దాని కోసం ఏమైనా చర్యలు తీసుకుంటున్నారా? 6. ఈ వేళ సభలో ఓట్ల కోసం మనం అంతా కూడా మనస్ఫూర్తిని చంపుకొని మాట్లాడుతున్నాము. అక్కడ వున్న అధికారులను చూస్తే నాకు చాలా బాధ వేస్తున్నది. రసూల్ఖాన్ గారు చెప్పినట్లుగా, కాళ్లు చేతులు కట్టిపారేసి ఒలింపిక్స్లో పరుగెత్తమని అంటున్నాము. కాని, విద్యుత్తు ఉచితంగా ఇవ్వాలి. మీటర్లు ఉండకూడదు, ట్యూరిఫోలు పెట్టకూడదు. 24 గంటలు విద్యుత్తు గ్రామాలకు రావాలి. కాని, కొరత లేకుండా వుండాలి. యూనిట్ 13 రూపాయలతో కొనాలి. అదే సమయంలో బడ్జెటులో లోటు ఉండకూడదు. అప్పులు ఉండకూడదు. ఇవన్నీ అయ్యాక ప్రతి రంగానికి రెట్టింపుగా కేటాయించాలి. ప్రపంచంలో దేవుడు కూడా ఇవన్నీ చేయించలేడు. ఈ రోజు గుజరాత్ రాష్ట్రాన్ని చూడండి, 24 గంటలు గ్రామాలకు విద్యుత్తు ఇస్తున్నారు. గుజరాత్లో ఆంధ్రప్రదేశ్ కంటే వర్షాపాతంలో సగటున తక్కువ. వారు 8 వందల అడుగుల నుంచి నీళ్లు తీస్తున్నా కూడా హార్వెస్టర్కు 850 రూపాయలు అక్కడ వసూలు చేస్తున్నారు లేదా మీటరు పెట్టినట్లైతే యూనిట్కు 50 పైసలు వసూలు చేస్తున్నారు. అయినా కూడా వ్యవసాయం లాభనాటిగా రైతులు అక్కడ చేస్తున్నారు. ఎంత కాలం మనం ఓట్ల వేటలో భవిష్యత్తును సమాధి చేస్తాం? ఎంత కాలం మనం ఈ రాష్ట్ర భవిష్యత్తును అంధకారంలో ఉంచుదాం? గ్రామాలలో 24 గంటలు విద్యుత్తు కావాలి, వ్యవసాయేతరంగా పరిశ్రమలు కావాలి, ఉపాధి కావాలి, అక్కడ నుంచి వలసలను అరికట్టాలి. కాని, తాత్కాలిక ఓట్ల వేటలో మనం పార్టీలు ఒకరితో ఒకరూ పోటీ పడి రాష్ట్ర ఆర్థిక పరిస్థితిని, విద్యుత్తు పరిస్థితిని నాశనం చేస్తే వ్యవసాయం నాశనం అవుతుంది. రాష్ట్ర భవిష్యత్తు నాశనం అవుతుంది. దయచేసి ఇప్పటి నుంచైనా గుజరాత్లో చేసినట్లుగా మీటరింగ్ పెట్టి ఎంతో కొంత ఛార్జ్ చేసినట్లైతే వృధా చేయకుండా అరికట్టి ఈ రాష్ట్ర భవిష్యత్తును కాపాడే పరిస్థితి ఉంటుంది. దాని కోసం అది వాస్తవం అని తెలిసినా కూడా మంత్రి వర్యులు గానీ, ప్రభుత్వం గానీ మాట మెదపలేక పోతున్నారు. అందుకు తీవ్రమైన నిరసన వ్యక్తం చేస్తూ ఈ రాష్ట్రంలో ప్రజలు, ముఖ్యంగా యువత, రైతులు వారి భవిష్యత్తును గమనిస్తారని ఆశిస్తున్నాను. ♦

తేదీ : 19-03-2010

ఈవేళ రాష్ట్రంలో వున్నటువంటి ఈ ప్రాంతీయ విద్యేషాలూ, అపోహలు ఈ నేపథ్యంలో ఒక కీలకమైన అంశాన్ని మీ ద్వారా సభ దృష్టికి, ప్రభుత్వం దృష్టికి తీసుకు వస్తున్నాను. 1973లో చాలా చర్చలు జరిగిన తర్వాత జాతీయ స్థాయిలో రాజ్యాంగాన్ని...

1973లో రాష్ట్రంలో అన్ని ప్రాంతాలలో పెద్దలతో చర్చించిన తర్వాత అరు సూత్రాల పథకానికి అనుగుణంగా రాజ్యాంగంలో 32వ సవరణ తీసుకువచ్చారు. దానికి అనుగుణంగా రాష్ట్రపతి ఉత్తర్వులను 1975 సంవత్సరంలో Andhra Pradesh Public Employment, (Organization of Local Cadres and Regulation of Direct Recruitment) Order 1975 అనే పేరుతో ఉత్తర్వు వచ్చింది. ప్రధానంగా ఈ ఉత్తర్వు ప్రకారం, రాష్ట్రంలో ప్రతి జిల్లా స్థాయిలోనూ కింది స్థాయి ఉద్యోగుల నియామకం, వీలున్నంత మేరకు జిల్లాలోనే చేయడం. ఎల్డిసి, ఆ కింది స్థాయి ఉద్యోగులు 80 శాతం మేరకు నియామకాలు జిల్లాలోనే చేయడం. ఇతర నాన్ గెజిటెడ్ ఎంప్లాయిస్ అందరికీ కూడా 70 శాతం ఒక జోన్గా అంటే 3 లేక 4 జిల్లాలను ఒక జోన్గా కలిపి రాష్ట్రంలో 6 జోన్లు చేయడం జరిగింది. హైదరాబాద్ నగరం మరొకటి మొత్తం 7 జోన్స్గా చేసి, అక్కడ నియామకాలు చేయడం జరిగింది.

తాసీల్దార్లు, అసిస్టెంట్ ఎగ్జిక్యూటివ్, ఇంజనీర్లు, అసిస్టెంట్ అగ్రికల్చర్ ఆఫీసర్లు, ఇన్స్పెక్టర్స్ ఆఫ్ పోలీసు, మోటర్ వెహికిల్ ఇన్స్పెక్టర్ల నియామకంలో జోన్ ని యూనిట్గా చేసి 60 శాతం స్థానికంగా నియామకం చేయడం, ఇవి ప్రధానంగా దాని ఉద్దేశ్యాలు. దానికి అనుగుణంగా జీవో 728, 729 మరి ఇతర జోవోలు వచ్చాయి.

నా దగ్గర వున్న సమాచారం ప్రకారం రాష్ట్రంలో వివిధ ప్రాంతాలలో, ఉదాహరణకు ఉత్తరాంధ్ర జోన్లో అంటే, జోన్ - 1లో ఈ వేళ ఆ ప్రాంతీయులు కాని వారు రకరకాల ప్రాంతాలకు చెందిన వారు 11 నుంచి 12 శాతం వరకూ వున్నట్లుగా సమాచారం వుంది. ప్రతి జోన్లోనూ 5 లేక 6 శాతం మంది ఆ ప్రాంతాలకు చెందిన వారు అదనంగా వున్నట్లుగా, అంటే ఈ చట్టం నిర్దేశానికి అదనంగా వున్నట్లుగా సమాచారం వుంది.

అలాగే హైదరాబాద్ జోన్లో, ఇది రాష్ట్ర రాజధాని కాబట్టి దాదాపు 11 నుండి 12 శాతం వున్నట్లుగా అంకెలు తేలుతున్నాయి. కాబట్టి ఈ రోజు రాష్ట్రంలో అన్ని ప్రాంతాల వారికి కూడా ఈ రాష్ట్రపతి ఉత్తర్వులను తూచాతప్పకుండా, నిజాయితీగా అమలు చేస్తారన్న విశ్వాసాన్ని కల్పించవలసిన అవసరం వుంది. ఎన్ని ప్రయత్నాలు చేసినా, ఈ సభలో వున్న గౌరవ సభ్యులు ఉత్తమ కుమార్ రెడ్డి గారి అధ్యక్షతన ఒక సభా సంఘాన్ని ఏర్పాటు చేసినా కూడా ప్రజలలో ఆ విశ్వాసం కలగలేదు. కాబట్టి, మీ ద్వారా

ప్రభుత్వాన్ని ప్రత్యేకంగా కోరేది ఒక చట్టాన్ని చేసి, రాష్ట్రానికి చెందనటువంటి, నిజాయితీకి పేరుపోయిన, నిష్పాక్షికతకు పేరొందిన ఒక హైకోర్టు న్యాయ మూర్తి ఆధ్వర్యంలో, ఒక స్వతంత్ర ప్రతిపత్తి కలిగిన యంత్రాంగాన్ని, అధారితీని శాశ్వత ప్రాతిపదికన రాష్ట్రం మొత్తానికి, అంటే అన్ని జోన్సుకూ ఏర్పాటు చేసి వారికి పూర్తి అధికారాన్ని యివ్వాలి. అంటే ఎక్కడెక్కడతే ఉత్తర్వులు అమలు కావడంలేదో, ఎంతమంది ప్రాంతీయేతరులను ఆ జిల్లా నుంచి, ఆ జోన్ నుంచి ప్రక్కకు పంపించవలసి వుందో నిర్ణయం చేసే అధికారం కూడా పూర్తిగా వారి చేతికి యిస్తే బాగుంటుంది. దాని మీద అప్పీల్ ఏమైనా వుంటే కేవలం హైకోర్టు, సుప్రీం కోర్టుకు మాత్రమే అధికారం వుండేటటుగా చట్టాన్ని చేయాలి. రాష్ట్రంలో విశ్వాసం కల్పిస్తే చాలా సమస్యలు పరిష్కారమవుతాయి. ప్రత్యేకంగా దీనిని చేపట్టవలసిందిగా మీ ద్వారా ముఖ్యమంత్రి గారిని కోరుతున్నాను.

మంత్రిగారి ప్రకటన కొంచెం నిరుత్సాహాన్ని కలుగచేసింది. సంక్షేమ పథకంలో రూ॥312 కోట్లు రుణ మాఫీ చేస్తామన్నారని చేయాలి మంచిదే. కాని రాష్ట్రంలో సుమారు 8 లక్షల కుటుంబాలు ఈ వృత్తి మీద ఆధారపడ్డారు. మారుతున్న పరిస్థితుల వల్ల మార్కెటింగ్ కష్టం కావడం వల్ల, సాంకేతిక విజ్ఞానంలో మార్పుల వల్ల వారంతా సంకటంలో పడ్డారు. వారి జీవితాలను 30 సంవత్సరాల నుండి నేను కలెక్టర్గా ఉన్నప్పటి నుండి ఇప్పటి వరకు చూస్తూనే ఉన్నాను. భారత ప్రభుత్వం వారికి ప్రత్యేక ప్యాకేజీస్ ప్రకటించి క్లస్టర్ ప్రోగ్రామ్స్ను ప్రకటించాలి. క్లస్టర్స్ను గుర్తించి దీర్ఘకాలిక ప్రణాళిక వేసి ఢిల్లీ నుండి సహాయం అందించి వారికి మార్కెటింగ్, ప్రత్యేక నైపుణ్యం, అప్ గ్రేడేషన్, మోడ్రనైజేషన్ మొదలైనవి చేసి వారికి ఆదాయాన్ని పెంచితే బాగుంటుంది. మన రాష్ట్రంలో కొన్ని చోట్ల చేపట్టారు. మన రాష్ట్రంలో పరిస్థితులను అధ్యయనం చేసి ఆధునీకరించి వారికి శాశ్వత ఆదాయ మార్గాన్ని అన్వేషించాలి తప్ప వేరేది ఏది చేసినా తాత్కాలికమే. మంత్రిగారి నుండి స్పష్టమైన ప్రకటన రాలేదు. శిక్షణకు సంబంధించి కొన్ని ఉమ్మడి వర్క్ షెడ్ నిర్మాణాలను చేపట్టడం జరిగిందని అన్నారు. ప్రతి చేనేత కుటుంబాన్ని గుర్తించి డజన్ల కొద్ది ప్రాంతాలలో క్లస్టర్స్ను ఏర్పాటు చేసి వారి అభివృద్ధి కోసం దీర్ఘకాలిక ప్రణాళికలను తయారు చేయాలి. అహ్మదాబాద్లో మేనేజ్మెంట్ ఇన్స్టిట్యూట్ ఉంది. వారితో కూర్చుని భారత ప్రభుత్వం తయారు చేస్తుంది. ఆషామాషీగా తయారు చేయడం కాదు. మార్కెటింగ్ గురించి లోతైన అధ్యయనం చేయాలి. వారికి శిక్షణ ఇప్పించాలి. ఆదాయం వచ్చే మార్గం చాడాలి. టైమ్ బౌండ్ ప్రోగ్రామ్ పెట్టి ఇంప్లిమెంట్ చేస్తారా? లేదంటే ఈ విధంగా తాత్కారం చేస్తారా? ♦

లోక్ సత్తా పార్టీ జిల్లాల సమాచారం

విజయనగరం

ప్రభుత్వం నిర్ణయం హాస్యాస్పదం : యువసత్తా

విజయనగరం : 21 సంవత్సరాల లోపు వయస్సు గల యువతకు మధ్యం అమ్మరాదని ప్రభుత్వ జి.ఓ. జారీ చేయడం హాస్యాస్పదంగా ఉందని యువసత్తా జిల్లా కార్యదర్శి కె. దయానంద్ ఆరోపించారు. ప్రస్తుతం యువత మధ్యం మాత్రమే కాకుండా గుట్కాలు, డ్రగ్స్ వంటి వ్యసనాలతో జీవితాలను నాశనం చేసుకుంటున్నారన్నారు. మందుతో పాటు గుట్కాలను కూడా ప్రభుత్వం నిరోధిస్తే యువతకి మేలు చేసిన వారవుతారన్నారు.

లోక్ సత్తాకు పెరుగుతున్న ప్రజాదరణ

దేశంలో లోక్ సత్తా పార్టీకి ప్రజాదరణ పెరుగుతోందని జిల్లా అధ్యక్షుడు భీశెట్టి బాబ్జీ అన్నారు. పార్టీ అధినేత జయప్రకాష్ నారాయణ సూచనలన్నీ ఈ దేశానికి కొత్త మార్గాన్ని చూపించేవని, దేశంలోని వివిధ రంగాల మేధావులు, ప్రజలు ఈ విషయాన్ని గమనిస్తున్నారన్నారు. ఇందులో భాగంగానే లోక్ సత్తా పార్టీ దేశంలోని నాలుగు రాష్ట్రాల్లో విస్తరించిందని అన్నారు.

మున్సిపల్ అధికారులకు లోక్ సత్తా అభినందనలు

మున్సిపల్ అధికారులు స్పందించి మురికి కాలువల్లోని పూడిక తీయించడం పట్ల లోక్ సత్తా పార్టీ 1వ వార్డు అధ్యక్షుడు బి. గంగులు యాదవ్, ఉపాధ్యక్షుడు టి. వెంకటరావు అభినందనలు తెలిపారు. అలాగే వార్డులోని మిగిలిన సమస్యలను కూడా పరిష్కరించాలని కోరారు.

మహిళాసత్తా అధికార ప్రతినీధిగా అనంతలక్ష్మి

పార్టీ జిల్లా మహిళాసత్తా అధికార ప్రతినీధిగా ఐ.అనంతలక్ష్మి నియమితులయ్యారు. తన నియామకాన్ని పార్టీ అధినేత జయప్రకాష్ నారాయణ అధికారికంగా ప్రకటించినట్లు ఆమె తెలిపారు. మహిళాసత్తా రాష్ట్ర అధ్యక్షురాలు ఎన్. సరోజాదేవి పార్టీ జిల్లా కార్యాలయానికి నూతన కమిటీ వివరాలను పంపించారన్నారు. మహిళాసత్తా జిల్లా అధ్యక్షురాలిగా ఎం. సుభద్రాదేవి, కార్యదర్శిగా మండపాక భారతినీ నియమించుట్లు తెలిపారు.

మంత్రి బొత్తు కేసీఆర్ కుమ్మక్కూ: బీశెట్టి

రాష్ట్రంలో ప్రజల సమస్యలను పక్రీకరించి కుర్చీల కోసం మంత్రి బొత్తు సత్యనారాయణ, తెరాస నాయకుడు కె. చంద్రశేఖర్ కుమ్మక్కయినట్లు కనిపిస్తోందని పార్టీ రాష్ట్ర ఉపాధ్యక్షుడు బీశెట్టి అన్నారు. ఉత్తరాంధ్రంలో బొత్తు, తెలంగాణలో కేసీఆర్ నడుపుతున్న రాజకీయాన్ని ప్రజలు గమనిస్తున్నారని, వీరిద్దరూ వ్యక్తిగత స్వలాభం కోసం ప్రజలను తప్పుదోవ పట్టిస్తున్నారన్నారు.

నల్గొండ



సూర్యాపేట : పార్టీ ఆఫీసు ఎదుట సెప్టెంబర్ 17న జాతీయ ఐక్యత దినోత్సవం సందర్భంగా జాతీయ పతాక ఆవిష్కరణ చేసిన మహిళాసత్తా రాష్ట్ర అధ్యక్షురాలు ఎన్. సరోజాదేవి, సూర్యాపేట అసెంబ్లీ ఇన్చార్జి కర్పూరం రాజేందర్, ఇతర నాయకులు, కార్యకర్తలు

గుంటూరు

ఎస్టీ హాస్టల్ ను సందర్శించిన లోక్ సత్తా నాయకులు

చిలకలూరిపేట : పట్టణంలోని ఎస్టీ బాలర హాస్టల్ ను లోక్ సత్తా నాయకులు పరిశీలించారు. హాస్టల్ వార్డెన్ రామకృష్ణతో విద్యార్థులు, సౌకర్యాల వివరాలను అడిగి తెలుసుకున్నారు. ఈ సందర్భంగా లోక్ సత్తా నియోజకవర్గ ఇన్చార్జి మాదాసు భానుప్రసాద్ మాట్లాడుతూ 140 మంది విద్యార్థులు ఉన్న ఒక్క మరుగుదొడ్డి కూడా లేకుండా హాస్టల్ నిర్వహించడం అధికారుల నిర్లక్ష్యాన్ని తెలియజేస్తుందన్నారు. భోజన సదుపాయాలు ఎలా ఉన్నాయని, మోనూ ప్రకారం ఆహారం అందజేస్తున్నారా అని విద్యార్థులను అడిగి తెలుసుకున్నారు. పట్టణ అధ్యక్షుడు షేక్ అబ్దుల్ జబ్బార్ మాట్లాడుతూ మరుగుదొడ్లు, స్నానపుగదులు లేక ఓగేరువాగుకు వెళుతున్నారని, ప్రవాహం ఎక్కువగా ఉన్న సందర్భాలలో ప్రమాదాలు జరిగే అవకాశం ఉన్నందున అధికారులు ఆ సమస్యపై దృష్టి సారించాలన్నారు. లేనిపక్షంలో విద్యార్థులతో కలిసి ఆందోళన చేస్తామని హెచ్చరించారు. కార్యక్రమంలో ఆర్గిటెక్ట్ జబ్బార్, ఖాదర్, శశి, మద్ది మహేష్ తదితరులు పాల్గొన్నారు.

ప్రభుత్వ ఆసుపత్రిలో ఖాళీగా ఉన్న పోస్టులను భర్తీ చేయాలి

చిలకలూరిపేట : ప్రభుత్వ ఆసుపత్రిలో ఖాళీగా వున్న పోస్టులను వెంటనే భర్తీ చేయాలని వైద్యశాఖ ఉన్నతాధికారులను స్థానిక లోక్సత్తా నాయకులు షేక్ జబ్బార్, షేక్ సాదిక్, మద్ది మహేష్, మాదాసు భానుప్రసాద్లు కోరారు. వారు స్థానిక ప్రభుత్వ ఆసుపత్రి సందర్శించారు. ఈ సందర్భంగా వారు మాట్లాడుతూ ఆసుపత్రి ప్రాంతాల్లో అపరిశుభ్రత నెలకొని ఉందని, వెంటనే పరిశుభ్రత చేసే విధంగా చర్యలు చేపట్టాలన్నారు. రక్తాన్ని నిల్వ చేసేందుకు కావలసిన సదుపాయాలు లేని కారణంగా రోగులు ఇబ్బందులు పడుతున్నారన్నారు. కావున ఆసుపత్రిలో బ్లడ్ బ్యాంకును ఏర్పాటు చేసేందుకు ప్రభుత్వం చర్యలు తీసుకోవాలని డిమాండ్ చేశారు.

పారిశుధ్యం మెరుగుపరచాలి : లోక్సత్తా

నగరంలో పారిశుధ్యం అధ్వానంగా ఉందని సంబంధిత అధికారుల దృష్టి సారించి పారిశుధ్యం మెరుగు పరచాలని పార్టీ నగర ప్రధాన కార్యదర్శి కొండముది సాంబయ్య అన్నారు. స్థానిక బృందం నెహ్రూనగర్ పరిసర ప్రాంతాల్లో పర్యటించింది. ఈ సందర్భంగా నాయకులు మాట్లాడుతూ నెహ్రూనగర్లో పారిశుధ్యం మెరుగు పరచాలని, ఉచిత వైద్య శిబిరం ఏర్పాటు చేయాలని కోరారు. కార్యక్రమంలో నాయకులు గాలి ఆనంద్ యు.వి.సత్యనారాయణ, వల్లూరి సదాశివ రావు శ్రీనాథరాజు, రాజేశ్వరరావు, భరద్వాజ్ తదితరులు పాల్గొన్నారు.




తెలంగాణ విమోచన దినోత్సవం సందర్భంగా జెండా ఆవిష్కరణ

గుంటూరు : ఈ సందర్భంగా నాయకులు మాట్లాడుతూ..... ప్రస్తుతం భారతదేశానికి గుండెకాయలాగా నున్న హైదరాబాద్ సంస్థానాన్ని భారతదేశంలో వీలినం చేయడానికి సాహసోపేతమైన చర్యపై కొన్న ఉక్కు మనిషి శ్రీ వల్లభాయ్ పటేల్ గారిని స్మరించుకోవలసిన అవసరం ఉంది. ఖాసింరజ్వే ఆధ్వర్యంలో రజాకార్లు చేసిన, దురాగతాలు, దౌర్జన్యాలు, ప్రజల పడ్డ ఇబ్బందులు గురించి వివరించి, వాటిని ఎదుర్కొన్న ఆర్యసమాజం అధ్యక్షులు, నారాయణ రెడ్డి మాజీ అధ్యక్షులు కృష్ణాచారి, నగర అధ్యక్షులు శరత్బాబు, నగర కార్యదర్శి కొండముది సాంబయ్య, ఉపాధ్యక్షులు వల్లూరి సదాశివరావు, కార్యదర్శి సత్యనారాయణ, యువసత్తా నగర అధ్యక్షులు శ్రీనాథ్ రెడ్డి, వై.వి.సురేష్, సుదర్శన్, అరవింద్ తదితరులు పాల్గొన్నారు.

లోక్సత్తా ముఖాముఖి :

నగరంలోని అన్ని డివిజన్లలో పర్యటించి, ప్రజలు ఎదుర్కొంటున్న వివిధ సమస్యలపై వారితో ముఖాముఖి నిర్వహిస్తున్నట్లు పార్టీ నాయకులు తెలిపారు. ఈ సమస్యలన్నింటినీ నగర పాలక సంస్థ అధికారులకు తెలిపి పరిష్కరిస్తామని పార్టీ నగర అధ్యక్ష ప్రధాన కార్యదర్శులు డాక్టర్ తోటకూర శరత్బాబు, కొండముది సాంబయ్య తెలిపారు.

నెల్లూరు



లోక్సత్తా పార్టీ ఆధ్వర్యంలో పాత్రికేయులకు సన్మానం

గూడూరు : ప్రజాస్వామ్యదేశంలో పత్రికలు ప్రజల పక్షాన ఉండాలని, మనకు స్వరాజ్యమొచ్చిందే కాని సురాజ్యం రాలేదని సురాజ్య స్థాపన కొరకు ఉద్యమిస్తున్న లోక్సత్తా పార్టీకి అండగా నిలవాలని రాష్ట్ర అధ్యయిజరీ కమిటీ సభ్యురాలు నాగమణి గారు పాత్రికేయుల సన్మాన సభలో పిలుపునిచ్చారు. గూడూరు పట్టణ కన్వీనర్ టి. ఇస్రాయేల్ మాట్లాడుతూ ప్రజాప్రతినిధులు గాడి తప్పినప్పుడు వాటి లోటుపాట్లు ఎత్తి చూపి, ప్రజాస్వామ్యాన్ని కాపాడే పత్రికారంగమన్నారు.

గూడూరు నియోజకవర్గ కన్వీనర్ కె.వి. కృష్ణయ్య మాట్లాడుతూ సమస్యలను ఎత్తిచూపుతూ, ప్రజాస్వామ్యాన్ని రక్షించడంలో కీలకపాత్ర పోషిస్తున్న పాత్రికేయులు మరింత ఉత్సాహంగా ముందుకెళ్ళాలని సన్మానం నిర్వహించామన్నారు.

కార్యక్రమంలో జిల్లా ప్రధాన కార్యదర్శి యం.యస్.మణిగారు, జిల్లా అధికార ప్రతినిధి డా॥ సత్యనాథ్, నాయకులు, జె.ఎల్.

నారాయణ, రసూల్, షేక్ కాలేషా, యల్. కృష్ణారెడ్డి, షేక్ షబీర్, యస్. శేఖర్ ఆచారి, షేక్ మహ్మద్, పి. చిరంజీవి, షేక్ మున్నా తదితరులు పాల్గొన్నారు.

నంబర్లతో సహా ప్రజలకు పంపిణీ చేస్తామన్నారు. కార్యక్రమంలో స్థానిక తాలూకా అధ్యక్షులు బాబు, పట్టణ అధ్యక్షులు అబ్దుల్లా, అరుణ, వెంకటేశ్వరు రాజు, గోపాల్ నాయుడు తదితరులు పాల్గొన్నారు.

కర్నూలు



జాతీయ పతాకావిష్కరణ

ఆదోని : హైదరాబాద్ రాష్ట్ర విమోచన దినం సందర్భంగా పార్టీ కార్యాలయంలో జాతీయ పతాకాన్ని ఆవిష్కరించారు. ఈ సందర్భంగా జిల్లా కార్యదర్శి శ్రీనివాస్ మాట్లాడుతూ 1948 సెప్టెంబరు 17న తెలంగాణ భారతదేశంలో విలీనం అయిందన్నారు. రాష్ట్ర నాయకుల ఆదేశాల మేరకు రాష్ట్రవ్యాప్తంగా జాతీయ పతాకావిష్కరణ చేయటం జరిగిందన్నారు. కార్యక్రమంలో నాయకుల ఆదేశాల మేరకు రాష్ట్ర వ్యాప్తంగా జాతీయ పతాకావిష్కరణ చేయటం జరిగిందన్నారు. కార్యక్రమంలో నాయకులు మోహన్, విజయ్, శివ, రసూల్, ఉషారాణి తదితరులు పాల్గొన్నారు.

అనంతపురం

స్థానిక సమస్యలపై ప్రజాఉద్యమం

రాయడుగ్గం : పురపాలక సంఘంలో కనీసం మౌలిక వసతులు లేక ప్రజలు తీవ్ర అవస్థలు పడుతున్నారని, పరిష్కారం కోసం ప్రజా ఉద్యమం చేపడతామని పార్టీ రాష్ట్ర అధికార ప్రతినిధి బండారు రామ్మోహన్ రావు, కార్యదర్శి ఓంకార్ పేర్కొన్నారు. పట్టణంలో పారిశుధ్యం అధ్వాన్నంగా ఉందని, డ్రైనేజీ అస్తవ్యస్తంగా ఉండడంతో ప్రజలు రోగాల బారిన పడుతున్నారన్నారు. కాలనీల్లో పండులు స్వైర విహారం చేస్తున్నాయని, వీధిలైట్లు, వెలగడం లేదన్నారు. స్థానిక సమస్యలపై కార్యకర్తలు పోరాడాలని పిలుపునిచ్చారు. అలాగే సమస్యల పరిష్కారం కొరకు పౌరసేవలు ప్రజలు పొందే మార్గాన్ని మున్సిపల్ అధికారుల బాధ్యతలు, విధులతో కూడిన కరపత్రాలను ప్రచురించి అధికారుల ఫోన్

విజయనగరం

ఘనంగా విమోచనదినం

1947లో భారతదేశ ప్రజలంతా స్వతంత్ర్య భారతంలో స్వేచ్ఛా వాయువులు పీల్చినప్పటికీ 1948 సెప్టెంబరు 17న మాత్రం తెలుగు జాతి గర్వించ దగ్గ రోజుని పార్టీ ఉ పాధ్యక్షుడు బీశెట్టి బాబ్జీ అన్నారు.



2024 రా బా ద్ విమోచన దినం

సందర్భంగా పార్టీ కార్యాలయంలో జాతీయ పతాకాన్ని ఆవిష్కరించారు. ఈ సందర్భంగా మాట్లాడుతూ... వైజాం నవాబులు నిరంకుశ పాలన నుంచి హైదరాబాద్ విలీనం కావడం రాష్ట్ర సమగ్రతకు కీలకమైనదన్నారు. ఈ దినం విశిష్టతను బావితరాలకు తెలియజెప్పాలనే ఉద్దేశంతో ఈ కార్యక్రమం తలపెట్టినట్లు తెలిపారు. కార్యక్రమంలో పార్టీ ప్రతినిధులు ఎం.నుభద్రాదేవి. ఎం.ఎన్.ఎస్.రాజు శ్రీనివాస రాజు, వెంకటరమణ, కె.డానియేల్ తదితరులు పాల్గొన్నారు.

నిజామాబాద్

స్వైన్ ఫ్లూ మాత్రం పంపిణీ

ఖలీల్వాడి : పార్టీ ఆధ్వర్యంలో సుబాష్ నగర్ లోని హోలి మేరీ హైస్కూల్ లో ఉచితంగా స్వైన్ ఫ్లూ మాత్రంను, మాస్కులను పంపిణీ చేశారు. నిర్మల వృద్ధుల చర్చిఫాదర్ పిల్లలకు మందులు వేశారు. పార్టీ అధికార ప్రతినిధి రమేష్ బాబు మాట్లాడుతూ స్వైన్ ఫ్లూ వ్యాధి ధరిచేరకుండా జాగ్రత్తలు పాటించాలని సూచించారు. వ్యాధి లక్షణాలు కనిపిస్తే వెంటనే వైద్యులను సంప్రదించాలన్నారు. కార్యక్రమంలో అర్బన్ ఇన్ ఛార్జ్ దొడ్లశేఖర్, లాయక్ అహ్మద్, రాజ్ భరత్ తదితరులు పాల్గొన్నారు.

అదిలాబాద్



లోక్సత్తా పార్టీ ఆధ్వర్యంలో తెలంగాణా విమోచన దినోత్సవం (సెప్టెంబర్ 17న) జాతీయ జెండాను పార్టీ కార్యాలయంలో ఎగురవేయడం జరదిగింది. ఈ కార్యక్రమంలో జిల్లా అధ్యక్షుడు పూండు నర్సారెడ్డి మాట్లాడుతూ నైజాం ప్రజాస్వామ్య పరిపాలనలో తెలంగాణ ప్రజలకి విముక్తి కలిగిన దినమని నైజాం రాచరికపు పాలన నుండి తెలంగాణ ప్రజలకు విముక్తి కలిగిందని అన్నారు. తెలంగాణ విముక్త దినోత్సవాన్ని ప్రభుత్వం అధికార పూర్వకంగా నిర్వహించాలన్నారు. కొన్ని రాష్ట్రాల్లో ప్రభుత్వం విమోచన దినోత్సవాన్ని నిర్వహిస్తుందని అన్నారు. ఈ రోజు అవగాహణ లేమితో తెలంగాణ ప్రజల్ని తప్పదోవ ఈ రోజు అవగాహణ లేమితో తెలంగాణ ప్రజల్ని తప్పదోవ పట్టించడానికి రాజకీయ పార్టీలు విమోచన మని, విలీనమని రాజకీయ లబ్ధికోసం మాట్లాడడం హేయకరమైన చర్య అని అనాను. ఈ కార్యక్రమంలో జిల్లా కార్యదర్శి బలిశెట్టి రాజేష్ ఉపాధ్యక్షుడు సూర్యప్రకాష్, కోషాధికారి, కరిపగణేష్, మహిళాసత్తా నియోజక వర్గ ఇన్చార్జీ బి.గీతారాణి, సాయి, సతీష్, తదితరులు పాల్గొన్నారు.

కృష్ణా



పాతరాజరాజేశ్వరి పేటలో లోక్సత్తా పార్టీ పరామర్శ :

విజయవాడ : 49వ డివిజన్లో డయేరియాతో కె.జనమ్మ మరియు 4సం||రాల పాప మరణించగా ఆవిషయమై లోక్సత్తా పార్టీ అర్బన్

అధ్యక్షులు చుండూరి రాజేంద్రప్రసాద్ నాయకత్వంలో పార్టీ నాయకులు బాధితులను పరామర్శించారు. గత 30 రోజుల నుండి నగరంలో ఎంతోమంది ప్రజలు అనారోగ్యంతో మంచాన పడి మరణించినా అధికారులు చీమకుట్టినట్లుగా కూడా లేదని ఈ విషయమై పై అధికారుల దృష్టికి తీసుకెళ్ళి బాధితులకు తగు న్యాయం చేస్తామన్నారు. కార్యక్రమంలో అర్బన్ కార్యదర్శి బండ్రమూడి మురళీకృష్ణ, అర్బన్ లీగల్ సెల్ అధ్యక్షులు బి.అశోకకుమార్, బి.కొండలరావు, బాషా, సారే దావీదు, మహిళాసత్తా కార్యదర్శి శ్రీదేవి, యువసత్తా కార్యదర్శి గడ్డం శివకుమార్ తదితరులు పాల్గొన్నారు.

ఖమ్మం



అక్రమ సారాకు వ్యతిరేకంగా ర్యాలీ

పాల్వంచ : తేది 24-9-2010న పాల్వంచ పట్టణంలో యువసత్తా రాష్ట్ర ప్రధాన కార్యదర్శి కుడికాల ఆంజనేయులు ఆధ్వర్యంలో యువసత్తా, లోక్సత్తా, మహిళాసత్తా నాయకులు, కార్యకర్తలు అక్రమ మద్యం అమ్మకాలు, అక్రమ సిట్టింగులపై అవగాహన కార్యక్రమం చేపట్టి అనంతరం ర్యాలీగా పట్టణ ఎక్స్ట్రెజ్ సర్కిల్ ఇన్స్పెక్టర్ కార్యాలయానికి వెళ్ళి నిబంధనలు ఉల్లంఘించిన వైన్షాప్ ఓనర్లపై కేసులు నమోదు చేసి లైసెన్సులు రద్దు చేయాలని గులాబి పూలతో వినతి పత్రం అందించడం జరిగింది. ఈ కార్యక్రమంలో వెంకటేశ్వర్లు, తాళ్ళూరి సత్యనారాయణ, అష్టల్, వీరన్న, వి. రవి, కమల, పూనెం నాగేశ్వరరావు, ఎల్. నాగేశ్వరరావు, వెంకటరావు తదితరులు పాల్గొన్నారు. ♦

సూచన

మీ జిల్లాలో లోక్సత్తా పార్టీ నిర్వహించిన కార్యక్రమాలు, సాధించిన విజయాలు తదితర సమాచారాన్ని తప్పనిసరిగా ఫోటోలతో పాటు ప్రతినెలా 5వ, 20వ తేదీల్లోగా పంపించండి. వీలువెంబడి వాటిని వరుసగా ప్రచురిస్తాం. స్థానికంగా మీ కార్యక్రమాల్ని రాష్ట్రవ్యాప్తంగా అందరికీ తెలియజేసేందుకు ఈ అవకాశాన్ని వినియోగించుకోండి.



దాదాభాయి నారోజీ

సెప్టెంబర్ 4, 1825 - జూన్ 30, 1917

“గ్రాండ్ ఓల్డ్ మ్యాన్ ఆఫ్ ఇండియా” గా పేరొంది జీవించిన తొంబది రెండేళ్ళు భారతీయుల ఔన్నత్యాన్ని శ్వాసించిన దాదాభాయి నారోజీ

“స్టూడెంట్స్ లిటరరీ అండ్ సైంటిఫిక్ సొసైటీ” ని స్థాపించి

బాల బాలికల సృజనాత్మక శక్తిని పెంపొందించి

“బాంబే అసోసియేషన్”, “పార్టీ”, “జమ్నాయిజం”, “విడొలి మ్యారేజీ అసోసియేషన్” వంటి

సంస్థల స్థాపన ద్వారా సమాజోద్ధరణకు నడుంకట్టి

“రాస్తీగోప్తార్” (యదార్థ వాది) పత్రికను స్థాపించి దురాచారాలను, మూఢ నమ్మకాలను దుయ్యబట్టి

బాల్య వివాహాలను ఖండించి, వితంతు వివాహాలను ప్రోత్సహించిన సంఘసంస్కర్త.

“లండన్ ఇండియా సొసైటీ” సంస్థను స్థాపించి లండన్ లోని భారతీయుల్లో ఐకమత్యాన్ని తెచ్చి

స్వాతంత్ర్యపిపాసను కలిగించిన నాయకుడు

భిన్నజాతులు, భిన్న మతాలు ఉన్నప్పటికీ భారతీయులందరూ ఒకటే అని ప్రబోధించి

“ఇండియా జర్నల్” పత్రికను స్థాపించి, దానిద్వారా ఇండియాలోని పన్ను వసూళ్ళలో

తొంభై పాళ్ళు బంగారంగా మార్చి లండన్ పంపిస్తున్నారన్న వాస్తవాన్ని ప్రచురించి

బ్రిటీషర్ల దోపిడీని లోకానికి తేటతెల్లం చేసిన ధీశాలి.

పొరుడిగా సమస్యలను చెపితే నిర్లక్ష్యం చేస్తున్న ఆంగ్లేయుల ప్రభుత్వం పార్లమెంటు సభ్యుడిగా చెపితే వింటుందన్న

ఆలోచనతో, దీక్షబూని, శ్రమించి కాంగ్రెస్ పార్టీ స్థాపనకు కృషి చేసి 1892 ఎన్నికలలో

బ్రిటన్ లోని సెంట్రల్ ఫిన్సుబరీ నుండి బ్రిటీషు పార్లమెంటుకు ఎన్నికయిన తొలి భారతీయుడు దాదాభాయి నారోజీ.

భారతీయుల సమస్యలను బ్రిటీషు పార్లమెంటులో చర్చించి పరిష్కరించిన దార్శనికుడు దాదాభాయి

ఆ మహనీయుల త్యాగఫలం మన స్వాతంత్ర్యం

నేడు అవినీతికి రెపరెపలాడుతోంది

రండి...

దాదాభాయి నారోజీ స్ఫూర్తితో - మరో స్వాతంత్ర్య పోరాటం నెరపుదాం

మువ్వన్నెల జాతీయ పతాకను సగర్వంగా ఎగరేద్దాం

అందుకే...

మనచేత... మనకోసం



లోక్ సత్తా పార్టీ



Hyderabad...

The city in the making

The Guest House

.... A Home away from Home

Your business is firmly established in your native place and you don't want to miss the bus to Hyderabad, the city of Opportunities.

With the express highways being the buzz of the day shuttling between your native place and Hyderabad becomes the only choice for you.


The cost of owning or renting a flat or house or staying in a lodge in Hyderabad does not fit into your budget.

Having an abode that doesn't cost much but still provides you all the facilities back at home is the only answer.

With this idea we are coming forward with a novel concept i.e. Guest House in Hyderabad, on a sharing basis among the members.

The Guest Houses are being proposed in different parts of the city as per the demand.

Join as a member of our Guest House Project and enjoy the same.



For business enquiries please contact

K. Gangadhara Rao
Cell No : 93467 77568

To,

Book-Post
PRINTED MATTER

If not delivered please return to:

Lok Satta Times

H.No. 5-10-180/A&A1,
Band Lanes, Hill Fort Road,
Hyderabad- 500 004.